

اُردو زبان کی

تیسری کتاب

مؤلفہ:

خانصاحب مولوی محمد امین

ملنے کا پتہ:

فرید بکریو (پرائیویٹ) لمیٹڈ

۲۲۲ متیا محل اردو مارکیٹ جامع مسجد دہلی ۱۱۰۰۶

فون آفس: ۳۲۶۹۹۸، ۳۲۶۵۲۰۶ رہائش: ۳۲۶۲۲۸۶

اردو زبان کی



مؤلف:۔ خالصاحب لوی محمد اسماعیل

ملنے کا پتہ

فرید بکریو (پرائیویٹ) لمیٹڈ

۳۳۲ منیا محل اردو مارکیٹ جامع مسجد دہلی ۱۱۰۰۰۶

فون آفس: ۳۲۴۹۹۸، ۳۲۶۵۰۶ رہائش: ۳۲۶۲۳۸۲

فہرست مضامین

نمبر	مضمون	نمبر	مضمون	نمبر	مضمون	نمبر	مضمون
۸۳	سیج کی تاثیر	۳۸	۳۳	۲۲	۳	۱	خدا کی تعریف
۸۷	سیج اور جھوٹ	۳۹	۳۴		۵	۲	پیریزنگاری
۸۸	ماں کی مامت	۴۰	۳۵		۶	۳	اطاعت
۸۹	تندرستی	۴۱	۳۶		۸	۴	ریشم
۹۰	ہوا	۴۲	۳۷		۱۰	۵	موراد رنگنگ
۹۱	پانی	۴۳	۳۹		۱۱	۶	ناریل کا درخت
۹۲	غذا	۴۴	۵۰		۱۲	۷	درزش
۹۳	لباس	۴۵	۵۰		۱۳	۸	ایک ایماندار لڑکا
۹۵	موسم	۴۶	۵۲		۱۴	۹	گھوڑا
۹۶	زمین	۴۷	۵۳		۱۶	۱۰	حکایت
۹۷	مکان	۴۸	۵۳		۲۵	۱۱	حسد
۹۸	عسل	۴۹	۵۴		۲۶	۱۲	چائے
۹۹	آدمی	۵۰	۵۵		۲۷	۱۳	دلیری
۱۰۰	لمبھ کی انگوٹھی	۵۱	۵۹		۲۸	۱۴	تھوڑا تھوڑا بہت ہو جاتا ہے
۱۰۱	ریل گاڑی	۵۲	۶۱		۲۹	۱۵	ایک عرضی
۱۰۳	زراعت	۵۳	۶۲		۳۰	۱۶	پھر کوشش کرو
۱۰۳	۱- کھیتی کے نام		۶۳		۳۱	۱۷	نیل
۱۰۵	۲- ہل اور جوتائی		۶۶		۳۲	۱۸	حکایت
۱۰۶	۳- سرلون اور میانی		۷۰		۳۳	۱۹	کھا تا پینا اور سونا
۱۰۸	۴- بیل		۷۳		۳۴	۲۰	اب آرام کرو
۱۰۹	۵- بیج اور بوائی		۷۵		۳۵	۲۱	پانی کی شکلیں
۱۱۱	۶- کھاد		۷۸		۳۶	۲۲	ایک کسان
			۸۰		۳۷	۲۳	راجہ بکر حاجت
					۳۸		
					۳۹		
					۴۰		
					۴۱		
					۴۲		
					۴۳		
					۴۴		
					۴۵		
					۴۶		
					۴۷		
					۴۸		
					۴۹		
					۵۰		
					۵۱		
					۵۲		
					۵۳		
					۵۴		
					۵۵		
					۵۶		
					۵۷		
					۵۸		
					۵۹		
					۶۰		
					۶۱		
					۶۲		
					۶۳		
					۶۴		
					۶۵		
					۶۶		
					۶۷		
					۶۸		
					۶۹		
					۷۰		
					۷۱		
					۷۲		
					۷۳		
					۷۴		
					۷۵		
					۷۶		
					۷۷		
					۷۸		
					۷۹		
					۸۰		

بِسْمِ اللّٰهِ الرَّحْمٰنِ الرَّحِیْمِ

اُردو زبان کی تیسری کتاب

خدا کی تعریف

تعریف اس خدا کی جس نے جہاں بنایا
کیسی زمیں بنائی! کیا آسماں بنایا
پیروں تلے بچھایا کیا خوب فرشِ خاکی
اور سر پہ لاجوردی اک سائباں بنایا
مٹی سے بیل بوٹے کیا خوشنما لگائے
پہنا کے سبز خلعت اُن کو جواں بنایا
خوش رنگ اور خوشبو گل پھول ہیں کھلائے
اس خاک کے کھنڈر کو کیا گلستاں بنایا
میوے لگائے کیا کیا خوش ذائقہ رسیلے
چکھنے سے جن کے ہم کو شیریں دہاں بنایا
سورج سے ہم نے پانی گرمی بھی روشنی بھی

کیا خوب چشمہ تو نے اے مہرِ باں بنایا
 سورج بنا کے تو نے رونقِ جہاں کو بخشی
 رہنے کو یہ ہمارے اچھا مکان بنا یا
 پیاسی زمیں کے منہ میں مینہ کا چڑیا پانی
 اور بادلوں کو تو نے مینہ کا نشان بنایا
 یہ پیاری پیاری چڑیاں پھرتی ہیں جو چمکتی
 قدرت نے تیری ان کو سبجِ خواں بنایا
 تنکے اٹھا اٹھا کر لائیں کہاں کہاں سے
 کس خوبصورتی سے اپنا پھر آشیاں بنایا
 اُدنی اڑیں ہوا میں بچوں کو پر نہ بھولیں
 ان بے پروں کا ان کو روزی رساں بنایا
 کیا دودھ دینے والی گائے بناتی تو نے
 چرٹھنے کو میرے گھوڑا کیا خوش عناں بنایا
 رحمت سے تیری کیا کیا ہیں نعمتیں میسر!
 ان نعمتوں کا مجھ کو کیا فترداں بنایا
 آبِ رواں کے اندر مچھلی بناتی تو نے
 پمچھلی کے تیرنے کو آبِ رواں بنایا
 ہر چیز سے ہے تیری کاریگری ٹپکتی
 یہ کارخانہ تو نے کب رائگاں بنایا

یاد کروہجے اور معنی

لاجوردی خلعت تسبیح خواں خوش عنایاں
سائبان شیریں دہاں، روزی رساں رائیگاں

(۲) پرہیزگاری

۱۔ جب انسان کی صحت میں خلل پڑتا ہے، تو وہ تمام لذتوں خوشیوں اور مفید نعمتوں سے محروم ہو جاتا ہے۔
۲۔ ہم کو نہایت احتیاط کے ساتھ اپنی تندرستی کی حفاظت کرنی چاہیے۔ کیونکہ یہ حفاظت اس مصیبت سے آسان ہے جو بیماری کے دور کرنے میں بھگتنی پڑتی ہے۔
۳۔ تندرستی کی حفاظت اس طرح ہو سکتی ہے کہ ہم ان باتوں اور ان چیزوں سے بچتے رہیں جو تندرستی میں خلیں ڈالنے والی ہیں۔ بری آب و ہوا، ناموافق غذا، بے موق محنت اور بے اندازہ کھانے پینے سے ہم کو ہمیشہ پرہیز کرنا چاہیے۔

۴۔ جس طرح ظاہر کی بد پرہیزی سے انسان کے بدن میں دکھ درد پیدا ہو جاتا ہے، اسی طرح باطن کی بد پرہیزی سے اس کے دل کو طرح طرح کے روگ لگ جاتے ہیں۔

۵۔ جو شخص بُری بات بیہودہ کام اور ناقص خیال سے

پر تہیز نہیں کرتا۔ اس کا دل درست نہیں رہتا۔ نہ اس کو نیکی میں مزہ آتا ہے۔ نہ اس کو نیک کام سے خوشی حاصل ہوتی ہے بلکہ بدی، شرارت اور گنہگاری سے اس کو رغبت ہو جاتی ہے۔

۶۔ ہم کو ظاہر اور باطن دونوں قسم کی پرہیزگاری اختیار کرنی چاہیے کیونکہ پرہیزگاری ہی تمام نیکیوں اور خوبیوں کی اصل ہے۔

یاد کرو مجھے اور معنی

محروم احتیاط شرارت رغبت اصل

(۳) اطاعت

۱۔ اطاعت بھی عجب چیز ہے۔ اسی کی بدولت وحشی جانور انسان کے گروہ میں جگہ پاتے ہیں۔ ہاتھی، اونٹ، گھوڑے گدھے وغیرہ کو آدمی کیوں عزیز رکھتا ہے۔ کس لئے ان کی خدمت کرتا ہے؟ اسی واسطے کہ وہ آدمی کے مطیع ہو جاتے ہیں۔ اس کی مرضی کے مطابق کام دیتے ہیں۔

۲۔ انسانوں میں وہی عزت، دولت، رتبہ منصب پاتا ہے جو اپنے بزرگوں اور حاکموں کی اطاعت، آقاؤں اور استادوں کی فرمانبرداری کرتا ہے۔ ان کی مرضی کے آگے اپنی مرضی نہیں چلاتا

۳۔ جو بچے ماں باپ کا کہنا مانتے ہیں وہ سب آفتوں سے امن میں رہتے ہیں۔ جو استادوں کی مرضی پر چلتے ہیں وہ آدمیت

اور انسانیت اور علم و ہنر سیکھتے ہیں۔ جب جوان ہو جائیں گے
 بڑا رتبہ پائیں گے جو بچے مرضی کے خلاف کرتے ہیں۔ وہ کیسے ہی
 زمین اور چالاک ہوں ہمیشہ بے ہنر اور بے نصیب رہیں گے۔
 ۴۔ عیش خوشی اور چین چان اسی گھر میں ہوتا ہے جس گھر کے
 چھوٹے اپنے بزرگوں کی اطاعت دل سے کرتے ہیں جس خاندان
 میں بزرگوں کا لحاظ نہیں۔ وہاں اتفاق اور محبت بھی نہیں سب
 کی زندگی بے لطفی سے گزرتی ہے۔

۵۔ نوکر۔ ملازم۔ ماتحت وہی کام کا ہے جو اپنے آقا اور افسر کی پست
 پر چلتا ہے۔ اس کے حکم کی تعمیل بلا عذر کرتا ہے۔ وہی فوج فتح
 پاتی ہے جو اپنے سردار کے اشاروں پر کام کرتی ہے۔ وہی کارخانہ
 رونق پاتا ہے جس کے ملازم مالک کی اطاعت کرتے ہیں۔
 ۶۔ وہی ملک مالا مال اور نہال ہوتا ہے جہاں کی رعایا اپنے
 بادشاہ کا ادب۔ حاکموں کی اطاعت اور قانون کی پابندی کرتی
 ہے۔ جہاں کی رعایا سرکش اور نافرمان ہوتی ہے۔ وہاں بے امنی
 تباہی۔ بربادی اور مفلسی کے سوا کچھ نہیں ہوتا۔

یاد کرو مجھے اور معنی

اطاعت وحشی مطیع مطابق منصب ملازم
 آقا آفت زمین لحاظ تعمیل سرکش

ریشم (۴)

۱۔ ریشم ایک کیڑے کے معدے کا لعاب ہے۔ اس کیڑے کو ”کرم پیلا“ کہتے ہیں۔ وہ بہت ہوشیاری اور احتیاط سے شہتوت کے درختوں پر پالا جاتا ہے۔ جب اس کی پتیاں کھا کر خوب موٹا تازہ ہو جاتا ہے تو اس کے منہ سے ایک مہین تار نکلنے لگتا ہے۔

۲۔ اب کرم پیلا پتے پر گھر بنا نا چاہتا ہے اس لئے اپنے منہ سے تار تننا شروع کرتا ہے اور اپنے تاروں کے تانے بانے میں خود پوشیدہ ہو جاتا ہے۔ مگر اندر ہی اندر اپنا کام جاری رکھتا ہے۔ یہاں تک کہ وہ فاختہ کے اندے کے برابر ہو جاتا ہے۔

۳۔ اس گول چیز کو ریشم کا کویا کہتے ہیں۔ جس کے اندر کیڑا م جاتا ہے۔ اور جو اس کا گھر تھا وہی اس کا مقبرہ بن جاتا ہے لیکن کبھی کیڑا صحیح سلامت بھی نکلتا ہے۔ جب وہ زندہ رہتا ہے تو سردار بن کر کوئے کو کاٹ کر باہر آتا ہے۔ اس صورت میں کویا نارہ ہو جاتا ہے۔ اس کا ریشم نہیں بنتا۔

۴۔ کوئے کو اول گرم پانی میں جوش دیتے ہیں۔ پھر چرخی میں اوٹ لیتے ہیں۔ وہی ریشم کہلاتا ہے۔ اسی کے تاروں سے عمدہ، نفیس اور بیش قیمت ریزے تیار ہوتے ہیں۔ اطلس

گلبدن، فنا و نبرد وغیرہ ریشم ہی سے بنے جاتے ہیں جو امیرون
ریشموں کے لباس میں کام آتے ہیں۔

۵۔ بنگالے میں ریشم پیدا کرنے کے کارخانے کئی جگہ ہیں۔
لیکن قدیم زمانے سے چین کا ریشم مشہور و معروف ہے۔ وہیں
سے دنیا کے دور دراز حصوں میں جاتا ہے۔

۶۔ کسی زمانہ میں روم یعنی اٹلی کے باشندے بڑے بڑے دولت مند
اور عیش پسند تھے۔ نہایت رغبت اور خواہش کے ساتھ ایشیا
کے ملکوں سے ریشمی کپڑا منگاتے اور اپنی پوشاکیں بناتے تھے۔
روم کے ایک بادشاہ کو خیال آیا کہ اگر یہ بیش بہا چیز ہمارے
ہی ملک میں پیدا ہونے لگے تو بڑی منفعت حاصل ہو۔

۷۔ اس منصوبے کے پورا کرنے کو شاہ روم نے دو قاصد چین
کی طرف روانہ کیے۔ انھوں نے بڑی چالاکی سے اپنا مقصد
حاصل کیا۔ چند کپڑے وہاں سے چرائے اور ایک بانس کی
لاٹھی میں چھپا کر اپنے ملک میں لائے۔ کہتے ہیں کہ اس وقت
سے روم میں بھی ریشم پیدا ہونے لگا۔

یاد کر دیجئے اور معنی

معده	عاب	کرم پیلیہ	مقبرہ	نفس
منفعت	منصوبہ	مقصد	قاصد	ریزہ
اطلاس	قدیم	معروف	بیش بہا	عیش پسند

(۵) ایک مور اور کلنگ

از مولف

دُم مور نے چھول کر دکھائی
کیا خوب میں نقش اور کیا رنگ
میری سی کہاں ہے آپ سی دُم
بولا اُس سے کلنگ سنس کر
لیکن نہیں کچھ بھی کام آتے
اڑنے نہیں دیتی دم تمہاری
یہ کہہ کے پروں کو پھینٹا کہ
اُو کریں آسماں کا پھیرا
منہ اپنا سالے کے رہ گیا مور
بھاتا ہے جنہیں نرا دکھاوا
بس اُن کو ہے ٹیپ ٹاپ کی دھن

اور بولا کلنگ سے کہ "بھائی
دُنیا مجھے دیکھ کر مہوئی دنگ
کر سکتے نہیں مقابلہ تم
ہاں آپ کے لاجواب ہیں پُر
بچوں ہی کے دل کو نہیں لہاتے
لیتے ہیں پکڑ تمہیں شکاری
بولا اونچا ہوا پہ جا کے
کچھ دم ہے تو ساتھ دو نہ میرا
تھا اس میں کہاں اڑان کارور
یہ لوگ ہیں مور کے بھی باوا
سیخنی کے سوا نہیں کوئی گن

دیکھیں کسے یاد ہے زبانی

مور اور کلنگ کی کہانی

• یاد کرو بیٹے اور معنی •

رنگ لاجواب نقش اپنا سا منہ لے کے رہ گیا

ناریل کا درخت

۱۔ ناریل کا درخت جزیرہ لنکا میں کثرت سے ہوتا ہے۔ اس کی شکل تار سے مشابہ ہے۔ اول اس میں کلیاں آتی ہیں، پھول کھلتے ہیں۔ پھر پھل لگتا ہے۔ جو گول سا ہوتا ہے۔ وہ گول ایک سخت خول لکڑی کا ہے جس کے اوپر ریشہ دار غلاف چڑھا رہتا ہے۔ اس کے اندر سفید عرق دودھ کے مانند بھرا ہوتا ہے۔ وہ عرق رفتہ رفتہ غلیظ ہو کر جم جاتا ہے وہ کھوپڑا کہلاتا ہے اور بطور میوے کے کھایا جاتا ہے۔

۲۔ لنکا والوں کی زندگی کا بڑا دار و مدار اسی درخت پر ہے اس کا عرق پیتے ہیں۔ کھوپڑا کھاتے ہیں۔ کھوپڑے کا روغن نکالتے ہیں۔ اس کو گھی کی جگہ چاولوں میں ڈال کر نوش کرتے ہیں۔ اس کے ہرے پتوں پر کھانا کھاتے ہیں۔ پتوں کی رسی بنا کر کنویں سے پانی کھینچتے ہیں۔ اس کا ریشہ کوٹ کر جال بنتے ہیں۔ اس کے عرق سے تارڑی اور سرکہ بھی تیار کرتے ہیں۔ عرق سے ایک قسم کی شکر بھی بناتے ہیں۔ قہوے کے ساتھ ناریل کی شکر اور ناریل ہی کا دودھ ملا کر پیتے ہیں۔ ناریل کے خول سے حقہ۔ چائے نوشی کے پیالے اور چراغ بناتے ہیں اور چراغ میں ناریل ہی کا تیل جلاتے ہیں۔ شادیوں میں اس کے پھولوں کے ہار پہنتے ہیں۔ اسکی شاخوں

کے ڈنٹھل کو کھود کر ڈبیاں بناتے ہیں۔

۳۔ ستر برس کے بعد یہ درخت بڑھا ہوا جاتا ہے۔ بڑھا پے کی علامت یہ ہے کہ پھر اس میں پھل نہیں آتا۔ اس وقت یہ پرانا خادم کاٹا جاتا ہے۔ اس کی لکڑی سے کڑیاں اور ستون بناتے ہیں۔ دروازے، کھڑکیاں، کرسیاں، صند وچے، اور دوسری کارآمد چیزیں تیار کرتے ہیں۔ غرض یہ درخت لنگا کے باشندوں کا بڑا ہی شفیق و مرنی ہے۔

• یاد کرو ہتھے اور معنی •

مشابہ	ریشہ	غلاف	عرق	غلیظ
دارومدار	روغن	نوش	قہوہ	علامت
خادم	ستون	باشندہ	شفیق	مربی

(۷) ورزش

۱۔ ورزش انسان و حیوان سب کے لئے مفید ہے وہ اعضا کی قوت اور جسم کی صحت کو برقرار رکھتی ہے۔

۲۔ جب اعضا بیکار رہتے ہیں تو ان کی قوت روز بروز زائل ہونے لگتی ہے۔ اسی طرح ایک قسم کی محنت کرتے کرتے اکتا جاتا ہے۔ طبیعت سست اور گند ہو جاتی ہے مگر

ورزش کرنے سے اعضا کی قوت بحال رہتی ہے اور بکھرا طبیعت میں تازگی آجاتی ہے۔

۳۔ تازہ اور صاف ہوا میں ورزش کرنے سے ہاضمے کی قوت بڑھتی ہے۔ ہاضمے کی درستی سے تمام جسم چُست و قوی رہتا ہے جن لوگوں کو جسمانی مشقت یا ورزش کی عادت نہیں، ان کو اکثر بھوک کم لگتی ہے۔ اسی لئے ضعیف و ناتواں رہتے ہیں۔

۴۔ جو آدمی نفیس غذائیں کھاتے ہیں۔ مگر جسمانی ریاضت نہیں کرتے وہ ان لوگوں سے کمزور ہوتے ہیں۔ جو سادہ غذا کھاتے ہیں۔ مگر ایسی مشقت کرتے ہیں جس میں تمام اعضاء زور پڑتا ہے۔

۵۔ کاشتکار اور مزدور اسی سبب سے زیادہ مضبوط، اور طاقتور ہوتے ہیں کہ وہ اپنے پیشے کی ضرورت سے کشادہ میدان کے اندر جسمانی محنت میں مصروف رہتے ہیں۔ غرض تنویر و ایک دو ورزش ہے۔
دو کوئی ورزش سے بہتر نہیں یہ نسخہ ہے کم خرچ باانشیں

یاد کرو چھ اور سنی

ورزش - مفید - اعضاء - قائم - زائل - ہاضمہ - قوی
جسمانی مشقت - ضعیف - ریاضت کشادہ - مصروف - بالانشیں

ایک ایماندار لڑکا

ایک لڑکا ہے بڑا ایماندار | آزمائش ہو چکی ہے چند بار

ایک دن وہ نیکدل اور باحیا
 آدمی بالکل نہیں واں نام کو
 تازہ تازہ بیر ڈلیا میں بھرے
 آگیا اتنے میں ہمسایہ وہاں
 اپنے پیروں میں نہ پانی کچھ کمی
 بیر یہ تم نے چرائے کیوں نہیں
 چور جب بنتے کہ کوئی دیکھتا
 کچھ بُرائی آپ میں گراپوں میں
 واہ داشا باش! لڑکے واہ وا

اپنے ہمسایہ کے گھر میں تھا گیا
 کیونکہ ہمسایہ گیا ہے کام کو
 بے حفاظت گھر کے اندر میں دھرے
 کھیل میں مصروف ہے لڑکا جہاں
 ہو کے خوش لڑکے سے بولا آدمی
 کیوں چرا تا چور تھا کیا میں کہیں
 دیکھنے کو میں ہی خود موجود تھا
 پانی پانی شرم سے ہو جاؤ۔ یہ
 تو جو ان مردوں سے بازی لے گیا

یاد کرو بچے اور معنی

باحیا ہمسایہ شبہ شاباش بازی لے گیا

(۹) گھوڑا

۱۔ گھوڑا نہایت باتمیز قوی چالاک اور خوبصورت چوپایہ ہے
 اس سے انسان کو بہت کچھ منفعت اپنے کاروبار میں حاصل
 ہوتی ہے۔ سواری بھی دیتا ہے۔ بار برداری کے بھی کام کا
 ہے۔ گاڑی اور توپ گھسیٹتا ہے۔ یورپ میں وہی ہل چلاتا
 ہے۔ لڑائی کے میدان میں انسان کا بڑا رفیق ہے۔

۲۔ اس کے ایال اور دم ہوتی ہے اپنے چاروں پاؤں سے

چلتا ہے۔ اس کی چال رہوار۔ دلکی۔ پویہ اور سرپٹ کہلاتی ہے۔ اس کے سُم بیلوں کی طرح دو لخت نہیں ہوتے۔ وہ پتھر لیے اور سخت رستوں میں چلنے سے گھس جاتے ہیں۔ سُم کی حفاظت کے لئے لوہے کے نعل جڑ دینے جاتے ہیں۔

۳۔ اس کے مختلف رنگ ہوتے ہیں اور اکثر وہ اپنے رنگ کے نام سے بولا جاتا ہے۔ جیسے کمیت۔ سرنگ۔ سمند۔ سبزہ۔ شرغہ۔ فقرہ۔ ابلق۔ مشکئی۔ کبھی گھوڑا اپنے ملک کے نام سے مشہور ہوتا ہے۔ مثلاً ترکی۔ تازی۔ عراقی۔ پہاڑی۔ کاٹھیاوار اور وغیرہ۔

۴۔ عرب کا گھوڑا تازی کہلاتا ہے۔ وہ بے نظیر مشہور ہے۔ بُرا چالاک جاندار اور نہایت اسیل ہوتا ہے۔ ایسا گھوڑا دنیا کے کسی اور خطے میں نہیں پایا جاتا۔ عرب کے لوگ گھوڑے کو نہایت احتیاط اور ہوشیاری سے پرورش کرتے ہیں۔ اس کو اولاد کی طرح عزیز رکھتے ہیں۔ کبھی چابک نہیں مارتے۔ بلکہ آواز یا باگ کے اشارے سے کام لیتے ہیں۔ اور تو میں جو عمدہ طریقہ پر پرورش نہیں جانتیں، وہ اپنے گھوڑوں کو زرد و کوب کر کے بد مزاج اور طرا بنا دیتی ہیں۔

۵۔ اب دنیا میں صحرائی گھوڑے بہت کم رہ گئے ہیں۔ صرف ایشیا اور امریکہ کے بعض حصوں میں صحرائی گلے پائے جاتے ہیں۔ جب ان کے سونے کا وقت ہوتا ہے تو دو ایک گھوڑے تمام گلہ کی

پاسبانی کیا کرتے ہیں۔ کوئی خطرہ پیش آتا ہے تو فوراً سوتوں کو ہوشیار کر دیتے ہیں۔

یاد کرو بچے اور معنی

بار برداری	بال	لخت	نعل	مختلف
اصیل	خطے	زرد کوکب	صحرائی	خطرہ

(۱۰) حکایت

۱۔ ایک گھوڑا اور ہرن دونوں ایک ہی چراگاہ میں چرا کرتے تھے۔ کسی بات پر باہم نفاق ہو گیا۔ ہرن نے اپنے نیکلے سنیگوں سے مار کر گھوڑے کو چراگاہ سے خارج کر دیا۔ اب اس کو یہ فکر ہوئی کہ کسی طرح دشمن سے انتقام لیجئے۔

۲۔ گھوڑے نے سوچا میں تنہا اپنے مخالف پر غالب نہ آسکیں گا اس لئے انسان سے مدد کا طالب ہوا۔ انسان نے اس کے دشمن کو واجبی منرا دینے کا اقرار کیا۔ لیکن اس شرط پر کہ اس کے منہ میں لگام دے۔ پشت پر زین کئے اور اس پر سوار ہو کے چلے۔

۳۔ گھوڑے کے دل میں فتنے کی آگ بھڑک رہی تھی، وہ ان سب باتوں پر رضامند ہو گیا اور انسان کو اپنی پشت پر سوار کر کے دشمن کے مقابلہ کو لایا۔ اور بہت جلد اس کو شکست دئے کر تمام چراگاہ پر قبضہ کر لیا۔

۴۔ جب اس طرح گھوڑے کی دلی مراد برآئی تو اس نے انسان کی حمایت اور رفاقت کا بہت بہت شکریہ ادا کر کے رخصت چاہی۔ انسان نے اس کی باگ پکڑ لی اور کہا ”اے رفیق !“ میں تیری خوبیوں سے محض ناواقف تھا۔ آج تجربہ ہوا کہ تو ایسا مفید اور کارآمد جانور ہے۔ میں چاہتا ہوں کہ تجھ کو اپنی خدمت میں رکھوں، ادویوں جنگل میں آوارہ نہ پھرنے دوں۔

۵۔ غرض انسان نے گھوڑے کو اکاڑی پچھاڑی لگا تھان پر باندھ لیا۔ گھاس دانے کا راتب مقرر کیا۔ اور اس سے سواری اور بار برداری کا کام لینے لگا۔ اس وقت گھوڑے کو معلوم ہوا کہ خصومت اور نفاق کا نتیجہ یہ ہے کہ ہم دونوں اس عیش و آزادی سے محروم ہو گئے جو چراگاہ میں حاصل تھی۔

رباعی (مؤلف)

جب تک کہ سبق ملاپ کا یاد رہا بستی میں ہر ایک شخص دل شاد رہا
جب شک حسد نے پھوٹا نین الی دونوں میں سے ایک بھی نہ آباد رہا

یاد کرو مجھے اور منی •

چراگاہ	باہم	نفاق	خارج کرنا
انتقام	مخالف	کینہ	رضامند
حمایت	رفاقت	محض	آوارہ
			خصومت

(۱۱) حسد

۱۔ جو آدمی تنگ دل ہوتے ہیں وہ اوروں کی بہتری دیکھ نہیں سکتے۔ خاص کر اپنے عزیزوں، دوستوں یا ہم پیشوں کو اچھی حالت میں پاتے ہیں تو جل بھن کر خاک ہو جاتے ہیں۔ ایسے آدمیوں کو حاسد اور اس کج بخت عادت کو حسد کہتے ہیں۔

۲۔ حاسد آدمی اپنے سوا سب پر آفت و زوال چاہتا ہے۔ لیکن اس کا چاہا نہیں ہوتا۔ اس لئے وہ ہمیشہ رنج و کلفت میں مبتلا رہتا ہے۔ اس کی یہ بری عادت ایک خدائی مار ہے جو ہر دم اس کی گردن پر سوار ہے

۳۔ حاسد جو اوروں کی تباہی اور بربادی چاہتا ہے وہ اکثر اپنی بھلائی اور ترقی میں کوشش نہیں کرتا۔ اس کو اپنے بنانے کی اتنی فکر نہیں ہوتی۔ جتنی دوسروں کے بگڑنے کی آرزو ہوتی ہے۔ اس لئے وہ روز بروز کاہل ہوتا جاتا ہے۔ اور یہ کاہلی اس کو خدا کی نعمتوں سے محروم رکھتی ہے۔

۴۔ جب حسد کی بیماری زور پکڑ جاتی ہے۔ تو حاسد علانیہ لوگوں کی بدخواہی کرتا ہے۔ وہ لوگوں کے گلے شکوے۔ غیبت اور بد گوئی میں مصروف رہتا ہے۔ تہمت لگانے اور بہتان باندھنے سے بھی نہیں چوکتا۔ اس لئے حسد کا انجام عداوت ہے اور عداوت بھی

ایک دوسے نہیں بلکہ ہر خوش نصیب اس کا دشمن ہے۔ شعر (ناسخ)
 حاسد کو ایک دم نہیں راحت جہان میں
 رنج و حسد ہے جان ہے جنتک کہ جان میں

یاد کرو مجھے اور معنی

ہم پیشہ زوال تباہی کاہل نعمت اعلانیہ
 بدخواہی شکوے غیبت تہمت بہتان انجام
 حاسد راحت عداوت

(۱۲) چائے

۱۔ چائے ایک درخت کی پتی ہے جس کی کاشت ملک چین میں
 کثرت سے ہوتی ہے۔ وہاں ہر آدمی چائے کا ایک باغیچہ رکھتا ہے۔
 جتنی چائے اپنے گھر کے صرف سے پینا رہتی ہے اس کو فروخت کر کے
 اور ضروری سامان خرید لیتا ہے۔

۲۔ کچھ مدت سے ملک آسام اور دامن ہمالہ کے بعض مقامات میں
 چائے کے باغ لگائے گئے ہیں۔ وہاں سے لاکھوں روپے کی چائے
 دوسرے ملکوں کو جاتی ہے۔

۳۔ چائے کا درخت بڑی حفاظت اور کوشش سے پرورش پاتا
 ہے۔ اول ایک قطعہ میں بیج بو کر پودہ تیار کرتے ہیں پھر اس کو اکھیڑ کر
 بڑے وسیع قطعوں میں برابر فاصلے پر قطار در قطار جادیتے ہیں۔

وہی چائے کا باغ کہلاتا ہے۔

۴۔ جب اس کا درخت تین سال کا ہو جاتا ہے تو پتی چینی شروع کرتے ہیں۔ صد ہا مزدور عورتیں اور مرد اس کام میں مشغول رہتے ہیں۔ سال میں تین بار پتی چینی جاتی ہے۔ پھر ہری پتی کر لھاؤ میں ڈال کر بھونتے ہیں۔ ایک آئینہ دے کر میزوں پر پھیلا دیتے اور اس کے گولے گولے بنا کر مٹھیوں سے خوب نچوڑ دیتے ہیں۔ نچوڑنے کے بعد اس کو ہوا میں پھیرا کر کے دوسری بار کر لھاؤ میں بھونتے ہیں۔ اب پتیاں چر مر ہو کر ایسی ہو جاتی ہیں جیسی تم بکتی ہونی دیکھتے ہو۔

۵۔ چائے کی زراعت نہایت خوشنما ہوتی ہے۔ اس کا پھول نہایت خوشبودار اور سفید مثل جنگلی گلاب کے ہوتا ہے جب پھول کھلتے ہیں تو دور تک جنگل معطر ہو جاتا ہے۔ ہوا کے جھونکے چلتے ہیں! تو عجب بھینی بھینی بو آتی ہے۔ چائے کی دو قسمیں ہیں۔ ایک سیاہ، دوسری سبز۔ چینی سیاہ کو پسند کرتے ہیں اور روسی سبز کو۔

یاد کر دیجئے اور حسنی

کاشت	فروخت	دامن	مقامات	قطع
وسیع	قطار	صدہا	زراعت	معطر

(۱۳) دلیری

۱۔ جس وقت کوئی دشواری یا خطرہ پیش آئے یا آفت و مصیبت

کا سامنا ہو اگر انسان اس وقت اپنی ذات پر بھروسہ کر کے اور اپنی رائے اور تدبیر سے ان خطروں اور آفتوں کے دفع کرنے پر آمادہ ہو تو اس خصلت کو دلیری کہتے ہیں۔ ۱۔

۲۔ دلیری سے ثابت قدمی اور استقلال پیدا ہوتا ہے۔ استقلال کے وسیلے سے مشکلیں آسان ہوتی ہیں۔ جس کام کو آدمی شروع کرتا ہے اس کو تمام کر کے چھوڑتا ہے۔ دلیری انسان کو بڑے بڑے کاموں کا حوصلہ دلاتی اور کامیابی کی راہیں سمجھاتی ہے۔ دلیری ہی وہ چیز ہے جو آدمی کو ادنیٰ درجے سے اعلیٰ رتبے پر پہنچاتی ہے۔

۳۔ دلیری دشمنوں کے حملے ظالموں کے ظلم اور شریروں کی شرارت سے بچاتی ہے۔ دلیری ہی سے انسان اپنے نفع اپنے حق اور اپنی عزت و حرمت کی حفاظت کرتا ہے۔ دلیری سے صبر و تحمل پیدا ہوتا ہے جو آدمی کو مصیبتوں پر غالب اور فتح مند بنا دیتا ہے۔

۴۔ شاید تم نے دیکھا ہو کہ انجن کے نیچے آگ جلاتے ہیں، جس سے بھاپ بنتی ہے۔ بھاپ کی روک تھام سے باقاعدہ حرکت پیدا ہوتی ہے۔ اس حرکت سے بڑے بڑے کام نکلتے ہیں۔ اسی طرح غصہ آدمی کے دل میں ایک طاقت پیدا کرتا ہے۔ جب عقل اس طاقت کو اپنے قابو میں رکھتی ہے تو آدمی سے دلیری کی خصلت ظاہر ہوتی ہے۔

۵۔ جب غصہ حد سے زیادہ بڑھتا ہے تو عقل سلامت نہیں رہتی، انجام کا فکر اور نیک و بد کی تمیز اٹھ جاتی ہے۔ اس جوش میں وہ ایسی

نامعقول حرکتیں کر بیٹھتا ہے کہ غصہ فرو ہونے کے بعد اس کو خود ندامت ہوتی ہے۔ بدلہ اور انتقام کا خون دل بچھا جاتا ہے۔ ایسے آدمی سے دوست، آشنا نفرت کرنے لگتے ہیں۔ دشمن اس کی یہودگی پر ہنستے اور خوش ہوتے ہیں۔

۶۔ غصے کی حرارت کا بالکل مرجانا بھی بڑا ہے۔ جب یہ حرارت آدمی کے دل کو نہیں ابھارتی تو وہ بودا اور ڈر لوک۔ کم ہمت، سست اور بے غیرت بن جاتا ہے۔ اگر دشمن اس کی حق تلفی یا ہتک کرے تو وہ ذلت کے ساتھ گوارہ کرتا ہے۔

کوئی آفت یا خطرہ سامنے آئے تو اس کے اوسان خطا ہو جاتے ہیں۔ ایسا آدمی کسی دشوار کام کو انجام نہیں دے سکتا۔ اس نے انسانیت کی تمام خوبیوں سے محروم رہتا ہے۔

نہ حلوا بن، کہ چٹ کر جائیں بھوکے
نہ کر وا بن، کہ جو چکھے سو تھوکے

• یاد کر دیجئے اور معنی •

دشواری	رائے	تدبیر	آمارہ	خصلت
ثابت قدمی	استقلال	وسیلہ	حوصلہ	ادنیٰ
اعلیٰ	ظالم	شریر	حرکت	تحمّل
فرو ہونا	ندامت	حق تلفی	ہتک	گوارا

تھوڑا تھوڑا بہت ہو جاتا ہے!

سو ایک ایک تنکا اکٹھا کیا
مگر رفتہ رفتہ ہوا ہے غروب
قدم ہی قدم طے ہوا ہے سفر
کنارے سے ہے آگے نکر رہا
سدا کرتی رہتی ہے دھاوا یہ فوج
چٹانوں کو بالکل صفا چٹ کیا
سو یہ ننھی بوندوں کی بوچھا ہے
یونہی پتے پتے سے مل کر بنے
بنا ذرے ذرے سے مل کر پہاڑ
پڑا لمحے لمحے سے برسوں کا پتھر
تو گھڑیوں ہی گھڑیوں برس گھٹ گیا
ہوئیں گڈیاں کتنی کاغذ کی صرف
اسی پر ہر ایک شے کا سمجھو حساب
ہوئے تھان جس کے گزروں سے شمار
نہ تھا ابتدا ہی سے اس ڈھنگ پر
جو نیزہ ہے اب، تھا وہ پہلے سوئی
یونہی چوڑی کوڑی ہو جمع مال:

بنایا ہے چڑیوں نے جو گھونسل
گیا ایک ہی بار سورج نہ ڈوب
گتیں لٹھ لٹھ میں عمریں گذر
سمندر کی لہروں کا تانتا سدا
اسی طرح دریا سے اٹھتی ہے موج
کناروں کو آخر گرا ہی دیا
برستا جو مینھ موسلا دھا رہے
درختوں کے جھنڈ اور جنگل گھنے
ہوئے ریشے ریشے سے بن اور جھاڑ
لگا دانے دانے سے غلے کا ڈھیر
جو ایک ایک پل کر کے دن کٹ گیا
لکھا لکھنے والے نے ایک ایک حرف
ہوئی لکھتے لکھتے مرتب کتاب
جلا ہے نے چوڑا ہے ایک ایک تار
ہر ایک علم و فن اور کرتب ہنر
مگر بڑھتے بڑھتے ترقی ہوئی
یونہی پھوٹیوں پھوٹیوں بھرے پھیل تال

اگر تھوڑا تھوڑا کرو صبح و شام | بڑے سے بڑا کام ہووے تمام

یاد کرو سچے اور معنی

غروب ہونا لحظہ طے غلہ لمحہ

(۱۵) ایک عرضی

بمخضور صاحب کلکٹر بہادر ضلع بلند شہر

بہ درخواست عہدہ پٹواری گری

جناب عالی !

کمترین کا باپ مسمی دھرم نارائن جس نے ۲۰ سال تک پٹواری گری کی خدمت نیک نامی کے ساتھ انجام دی تھی۔ پانچ سال کا عرصہ گذرا کہ وہ قضائے الہی سے فوت ہو گیا۔ اس وقت فدوی مدر میں تعلیم پڑھا تھا۔ اتنی عمر اور لیاقت نہ رکھتا تھا، کہ اپنے باپ کی خدمت کو کافی طور سے انجام کر سکتا۔ اس لئے حاکموں کے حضور میں اپنی پرورش کی درخواست کرنا فضول سمجھا۔ لیکن امسال فدوی نے مڈل کلاس کا امتحان پاس کیا اور اسی وقت سے پیمائش نقشہ کشی اور کاغذات پٹواری کے مرتب کرنے کا طریقہ اپنے ایک رشتہ دار سے جو اس کام میں بخوبی ہوشیار ہے، سیکھتا رہا۔ اور اس بات کا منتظر تھا کہ کسی مناسب موقع پر حضور میں درخواست اپنی پیش کرے۔ اب دریافت ہوا ہے کہ موضع جلال پور اور جھا جھر کے پٹواری

کا عہدہ خالی ہوا ہے۔ اس لئے کمترین نہایت ادب کے ساتھ التماس کرتا ہے کہ جس وقت موضع مذکور کے لئے پٹواری تجویز کیا جائے، تو قدوسی کے خاندانی استحقاق پر اور نیز اس کی ناچیز لیاقت پر جو سندوں کے ملاحظہ سے ظاہر ہوگی توجہ فرمائی جائے۔ فقط ۲۰ مارچ ۱۹۳۷ء

خداوند
قدوسی کیشورام پسر دھرم نرائن متونی جواری موضع دانا پور
تفصیل خوری

یاد کر دیجئے اور معنی

کمترین	عوضہ	قضا	فوت	قدوسی
کافی	فضول	امسال	مرتب	منتظر
التماس	مذکور	استحقاق	ملاحظہ	متونی

(۱۶) پھر کوشش کرو

۱۔ ذہن اور حافظہ دماغی قوتیں ہیں۔ بعضے دماغ قدرت نے ایسے بنائے ہیں کہ ان میں یہ قوتیں تیز ہوتی ہیں اور بعض میں مدہم جس کا ذہن تیز ہوتا ہے وہ بات کو جھٹ پٹ سمجھ سکتا ہے جس کا حافظہ قوی ہوتا ہے۔ وہ فوراً یاد دل لیتا ہے اور دیر تک یاد رکھ سکتا ہے۔

۲۔ ذہن و حافظے کی خوبی ایک خدا داد نعمت ہے، مگر جب تک کہ انسان اس نعمت کا شکر ادا نہیں کرتا کوئی فائدہ اس سے حاصل نہیں کر سکتا۔ اس کا شکر محنت اور کوشش ہے۔ دیکھو! ایک لاک

گھوڑا ایک میل کا سفر بھی طے نہیں کرتا جب تک تھان پر بندھا ہے ایک عمدہ پُرزوں کی گھڑی ہرگز وقت نہیں بتاتی، جب تک کوئی نہیں جاتی، ایک تیز روکستی دریا کے کنارے کبھی نہیں پہنچتی جب تک اپنے مقام سے حرکت نہیں کرتی یہی حال ذہن اور حافظے کا ہے۔ وہ کیسا ہی اچھا ہو، مگر بدون کوشش اور محنت کے کچھ سود مند نہیں۔

۳۔ ایک معمولی ذہن اور حافظے کا آدمی اگر پورے طور سے برابر کوشش کئے جائے تو وہ ترقی کی دوڑ میں اچھے ذہن اور حافظے والوں سے پیچھے نہیں رہتا۔ لیکن بڑی بد قسمتی کی بات یہ ہے کہ جن کو خدا نے اچھا ذہن اور حافظے عطا کیا ہے وہ اکثر اپنی تیزی کے غرور میں کافی محنت اور پوری کوشش نہیں کرتے۔ اسی سبب سے وہ مات کھا جاتے ہیں۔ مگر جو محنت ہی کو راحت سمجھتے ہیں اور اپنے کام کی دُھن میں لگے رہتے ہیں۔ وہ کیسے ہی غبی ہوں پھر بھی بازی جیت لیتے ہیں۔

۴۔ آؤ ایک صحیح صحیح قصہ سنائیں جس کو پڑھ کر تم خود سمجھ لو گے کہ کوشش کے ذریعہ سے ایک غبی لڑکا اپنے مدرسے میں کیونکر نامور ہو گیا۔ وہ قصہ یہ ہے :-

۵۔ کسی قبصے کے مدرسے میں ایک لڑکا تھا۔ نہایت غبی نہایت کند ذہن جس کو آموختہ کبھی یاد نہیں رہتا تھا۔ وہ عادتِ خصلت کا بُرا نہ تھا۔ کھلاڑی اور شریر بھی نہ تھا۔ بدشوق بھی نہ تھا۔ البتہ

اپنے ذہن اور حافظے کی کمی پورا کرنے کا طریقہ نہیں جانتا تھا۔ اسی سبب سے وہ نہایت رنجیدہ اور بیدل رہتا تھا۔

۶۔ شاید ہی کوئی روز ایسا ہوتا ہو کہ اس کو استاد کی ناراضی سے شرمندہ ہونا نہ پڑتا ہو۔ یہ ایک ایسی ذلت تھی کہ وہ اپنے ہم جماعت لڑکوں سے بھی ہر وقت چھینتا تھا۔ یہاں تک کہ اس کو کھیل کے گھنٹے میں اور لڑکوں کی سی خوشی اور دل لگی ہرگز نصیب نہیں ہوتی تھی۔ روز بروز اس کی ناامیدی بڑھتی جاتی تھی۔ اور وہ اکثر یوں خیال کرتا تھا کہ غالباً خدا نے مجھ کو لکھنے پڑھنے کے واسطے پیدا نہیں کیا۔

۷۔ ایک روز صبح سویرے مکتب میں حاضر ہوا۔ اگرچہ اس کے حق میں یہ صبح سب سے زیادہ سخت اور ہولناک تھی۔ مگر خدا کی مرضی یوں تھی کہ یہی صبح اس کی خوش نصیبی کی پہلی صبح ہو گئی۔ آج اس کو امتحانہ بالکل یاد نہ تھا۔ استاد نے جتنے سوال کئے ان میں سے ایک کا بھی صحیح جواب نہ دے سکا۔ جب کام ختم ہوا تو استاد نے معمول سے زیادہ غیرت دلائی اور صاف کہہ دیا کہ تم خوب کوشش نہ کر دو گے تو مجھ کو اندیشہ ہے کہ تم دنیا میں کسی قابل نہ بن سکو گے۔

۸۔ وہ لڑکا یہ باتیں سن کر نہایت غمزدہ سا ایک طرف جا بیٹھا اور اوپری دل سے اس بھولے ہوئے سبق کو پھر دیکھنے لگا۔ کیونکہ اس کے دل پر سخت صدمہ تھا۔ تمام بدن پسینے پسینے ہو رہا تھا۔ نہایت مایوس ہو کر اپنے ساتھی سے جو اس کے قریب بیٹھا تھا۔ چپکے چپکے کہنے

لگا۔ کیا کوشش کروں! مجھ کو یاد تو رہتا ہی نہیں۔ شاید پڑھنا میرے مقصوم میں نہیں۔“

۹۔ اس کے ہم سبق نے کہا: ”بھائی جان! یاد نہیں رہتا تو کچھ مضائقہ نہیں! کوشش کرو اور پھر کرو مگر خدا کے واسطے ہمت نہ ہارو! لڑکے نے جواب دیا: ”صاحب کوشش تو کرتا ہوں مگر سب اکارت ہو جاتی ہے۔ اب اس کے سوا کوئی صورت نظر نہیں آتی کہ پڑھنا چھوڑ دوں۔“ اس کے نیک دل ہم سبق نے پھر نرمی اور مہربانی سے کہا اے عزیز! جو ہو سو ہو ایک بار تو اور کوشش کر دیکھ۔“

۱۰۔ اگرچہ اس غمی لڑکے کا دل ٹوٹ گیا تھا۔ مگر مہربان ہم نشین کی اس صدمے نے کہ ”پھر کوشش کرو! پھر کوشش کرو! اس کا ڈھارس بندھایا۔ اب وہ ایک بار اور کوشش کرنے پر مستعد ہو گیا۔ رفتہ رفتہ اس نے معلوم کیا کہ الفاظ اور فقرے ذہن نشین ہونے لگے۔ پھر تو اس کی ہمت بڑھ گئی اور تھوڑی دیر میں سارا سبق ازبر کر لیا۔

۱۱۔ وہ اس کامیابی سے ایسا بشاش ہوا کہ گویا اس نے ایک بڑا بھاری خزانہ پالیا۔ اس کو زیادہ خوشی اس بات کی تھی کہ وہ آئندہ بھی اپنے ہر ایک سبق کو اسی طرح جی لگا کر کوشش کرے گا، تو یاد کر سکے گا۔ وہ جلدی سے اٹھا اور بہت ادب کے ساتھ استاد کے سامنے جا کھڑا ہوا۔

۱۲۔ استاد۔ اب کیا چاہتے ہو؟

لڑکا۔ جناب! میں چاہتا ہوں کہ مہربانی فرما کر میرا سبق پھر

سن لیجئے۔

اُستاد تم کس برتے پر درخواست کرتے ہو؟ آدھ گھنٹہ بھی تو نہیں گزرا کہ تم سنانے کھڑے ہوئے تھے، مگر ایک لفظ بھی نہ سنا سکے۔

لڑکا۔ بیشک جناب! اس وقت مجھ کو یاد نہ تھا۔ مگر اب تو خدا کے فضل سے میں اچھی طرح سنا سکتا ہوں۔ اور اُمید ہے کہ آپ جو کچھ دریافت فرمائیں گے۔ اس کا ٹھیک جواب دے سکوں گا۔

اُستاد۔ خیر سناؤ!

۱۳۔ لڑکے نے تمام سبق اس مہرے سے اس مہرے تک فر فر سنا

دیا اور سب ٹھیک سنایا۔ نہ کچھ بھولانہ کہیں رہا۔ جو بات پوچھی گئی اس کا معقول جواب دیا۔ استاد نے بہت خوشی ظاہر کی، اور کہا کہ اگر اسی طرح آئندہ بھی کوشش کرو گے تو میں اُمید کرتا ہوں کہ تم ایک لائق طالب علم بن جاؤ گے۔ پھر تو اس کا یہ حال ہو گیا کہ مدرسہ میں کوئی لڑکا ایسا نہ تھا جو اس سے بہتر سبق یاد کر کے لاتا ہو۔

یاد کرو دیجئے اور معنی

عطا	تیز رو	خداداد	حافظ	ذہن
میاوس	ہولناک	ذلت	کند ذہن	غبی
مستعد	صدا	ہم نشین	مضائق	مقسوم
فضل	بشاش	آزبر	ذہن نشین	الفاظ

نیل (۱۷)

۱۔ نیل کا پودا کچھ بہت اونچا نہیں ہوتا۔ تخمیناً دو گز کے قریب بلند ہوتا ہے۔ اس کے پتوں کی شکل کچھ بیضوی سی ہوتی ہے۔ پتوں کے جوڑے شاخ کی دونوں طرف نکلنے ہیں۔

۲۔ جب پودے میں کلیاں پھوٹنے کا وقت آجاتا ہے، تو اس کو کاٹ لیتے ہیں۔ اور گٹھے گٹھے باندھ کر ایک بڑے حوض کے اندر ڈالا دیتے ہیں۔ جو خاص اسی غرض کے لئے چونے گچ سے تعمیر کیا جاتا ہے۔ وہ گٹھے اتنی مقدار سے ڈالے جاتے ہیں کہ تین چوتھائی حوض بھر جائے۔

۳۔ نیل کے گٹھے جو حوض کے اندر ڈالے جاتے ہیں۔ ان کے اوپر لمبی لمبی بھاری کڑیاں وغیرہ لادی جاتی ہیں۔ تاکہ وہ ان کے بھاری بوجھ سے دبے رہیں، اور جب حوض میں پانی چھوڑا جائے تو اس کی سطح پر تیرنے نہ لگیں۔ پھر حوض کو پانی سے اس قدر بھرتے ہیں، کہ وہ پودے جو کڑیوں کے نیچے دبائے گئے ہیں۔ بالکل پانی میں غرق ہو جائیں۔

۴۔ جب پودوں کو بھیکے ہوئے چند روز ہو جاتے ہیں تو اس پانی کی رنگت میں زردی جھلکنے لگتی ہے۔ اس وقت موری کی ڈاٹ جو حوض کی تہ میں ہوتی ہے کھول دی جاتی ہے اور تمام پانی حوض میں چلا جاتا ہے پہلے حوض کی بہ نسبت نشیب میں بنا ہوتا ہے۔

۵۔ اب اس زردی مائل پانی کو جو نیچے کے حوض میں آ گیا ہے لمبی

لکڑیوں اور بانسوں کے ذریعہ سے بلونا شروع کرتے ہیں۔ اس ترکیب سے باہر کی ہوا پانی میں شامل ہو جاتی ہے اور زرد رنگ کے ذروں کو جو پانی کے اندر گھلے ہوئے ہیں نیلا بنا دیتی ہے۔

۶۔ جب پانی خوب نیلا ہو جاتا ہے تو اس کو چھوڑ دیتے ہیں، تاکہ نیل کے ذرے تہ نشین ہو جائیں۔ پھر اوپر اوپر کا صاف پانی ایک موری کی راہ سے باہر نکال دیا جاتا ہے۔ اور نیلی کا دبا جاتی رہ جاتی ہے جس کو جوش دے کر پانی سکھا لیتے ہیں۔

۷۔ اب نیل کی کٹیاں دبا دبا کر بنائی جاتی اور بہت حفاظت کے ساتھ وزن کر کے لکڑی کے صندوقوں میں بند کی جاتی ہیں اور جہاں ان کی گامگی ہوتی ہے۔ وہاں سر بند صندوق روانہ کر دیئے جاتے ہیں۔

۸۔ نیل رنگنے کے کام آتا ہے۔ اس کی بڑی قیمت ہوتی ہے۔ کبھی کبھی دو سو اڑھائی سو روپیہ من کے حساب سے فروخت ہوتا ہے۔ جس سال نیل گراں بچتا ہے۔ نیل کے کارخانے والوں کو بڑی منفعت حاصل ہوتی ہے۔ مگر جب ارزاں ہو جاتا ہے یا پیداوار اچھی نہیں ہوتی تو خسارہ بھی بہت ہوتا ہے۔ یہاں تک کہ کارخانہ پٹ ہو جاتا ہے۔

۹۔ نیل خاص کر ہندوستان میں پیدا ہوتا ہے۔ بنگالے میں اس کی کاشت بہت ہوتی ہے۔ اور وہاں نیل بنانے کے بہت سے کارخانے ہیں۔ اب کسی قدر ملک امریکہ کے گرم حصوں میں بھی بویا جانے

لگا ہے۔

• یاد کرو سچے اور معنی •

تخمیناً بیضہ بیضوی سطح عرق حوض نشیب
ذریعہ ذرہ تہ نشین سر بند ارزاں خسارہ

(۱۸) حکایت

۱۔ کوئی شکاری ایک تنگ منہ والے برتن میں تھوڑی سی مٹھائی ڈال کر چپکے سے جنگل میں رکھ آیا۔ ایک بندرنے اس کو دیکھا، پاس جو گیا تو مٹھائی نظر آئی۔ فوراً برتن کے منہ میں ہاتھ ڈالا اور مٹھی بھر کے مٹھائی نکالنی چاہی۔ لیکن اب نکلے تو کیونکر نکلے؟ نہ برتن کا منہ کشادہ ہو سکتا ہے نہ وہ بندھی مٹھی کھولتا ہے۔ اس کو نہ طمع اجازت دیتی ہے نہ عقل رہنمائی کرتی ہے کہ مٹھائی سے دست بردار ہو اور اپنی جان بچائے۔ آخر شکاری آیا اور بندر کو گرفتار کر لیا، بعینہ یہ مثال ان لوگوں پر صادق آتی ہے جو مال کی محبت میں مبتلا ہو جاتے ہیں، یہاں تک کہ وہ بڑا صیاد یعنی موت ان کو گرفتار کر کے لے جاتا ہے۔

• یاد کرو سچے اور معنی •

فوراً طمع رہنمائی دست بردار ہونا
بعینہ صادق مبتلا صیاد گرفتار

(۱۹) کھانا پینا اور سونا

۱۔ انسان غذا کی بدولت تازہ و توانا ہوتا اور بڑھتا ہے۔ اس کی خوراک کی خاص چیزیں گیموں، چنا، چاول، میوہ، ساگ، پات، دودھ، گھی ہیں۔

۲۔ انسان بخوبی زندہ رہ سکتا ہے۔ اگر حیوانی اور نباتی غذا ملا کر کھاتا رہے۔ حیوانی غذائیں وہ ہیں جو حیوانات کے جسم سے حاصل ہوتی ہیں۔ مثلاً دودھ، گھی وغیرہ۔ نباتی غذائیں وہ ہیں جو درختوں سے یا سبزہ سے پیدا ہوتی ہیں۔

۳۔ درخت اور سبزہ سے جو خوراک آدمی کو ملتی ہے، ان میں سے بعض تخم ہیں۔ مثلاً گیموں، چنا، مٹر، ماش، مونگ وغیرہ بعض پھل ہیں۔ مثلاً کدو، ترئی، بیلنگن، خربوزہ، تربوز، وغیرہ بعض جڑیں ہیں جیسے گاجر، آلو، شلغم، چقندر، پیاز وغیرہ۔ بعض پتے ہیں، جیسے بیجھی، پالک، سویہ، پودینہ، ہرا دھنیا وغیرہ۔ بعض پھول ہیں، جیسے گوبھی کا پھول، کچنال کی کلیاں وغیرہ۔

۴۔ حیوانی غذائیں اور غلہ آدمی کی اصلی خوراک ہیں۔ کیونکہ ان سے گوشت پوست اور ہڈی کو مدد پہنچتی ہے۔ مگر ترکیبیاں اور ساگ ایندھن کا کام دیتی ہیں۔ وہ بدن میں حرارت بڑھاتی ہیں۔ اس حرارت سے کھانا ہضم ہوتا ہے، اور آدمی زندہ رہتا ہے۔ اگر

ہری ترکاری بالکل نہ ملے تو بعض بیماریاں پیدا ہو جاتی ہیں۔

۵۔ دودھ نہایت لطیف و نفیس غذا ہے۔ اس میں وہ سب چیزیں شامل ہیں، جو انسان کی زندگی قائم رکھنے کے واسطے ضروری ہیں۔ قدرت نے کیا حکمت سے یہ مفید عرق تیار کیا ہے جس میں کھانا اور پانی دونوں شامل ہیں اور انسان کو ہر حالت میں لطف بخشتا ہے۔ بچہ، جوان، بڑھا، تندرست بیمار، سب کے مزاج کے موافق ہے۔

۶۔ جو غذا ہم کھاتے ہیں وہ معدے میں پہنچ کر پکتی ہے۔ اس

میں سے جو کارآمد حصہ ہے وہ خون بن کر بدن میں رہ جاتا ہے۔ باقی فضول حصے خارج ہو جاتے ہیں۔ مگر ایک بار جس قدر خون بنتا ہے۔ وہ ہمیشہ کے لئے کافی نہیں۔ کیونکہ ہر وقت صرف ہوتا رہتا ہے۔ کچھ حصہ سانس اور پسینے کی راہ سے باہر نکل جاتا ہے۔

۷۔ آدمی کے بدن میں سے کچھ نہ کچھ ہر وقت گھٹتا اور تحلیل ہوتا ہے۔ اس لئے اس کو تازہ مدد پہنچانے کی ضرورت ہے۔

اس ضرورت کی خبر ہم کو بھوک دیتی ہے۔ گویا بھوک معدے کی آواز ہے کہ اب مجھ کو غذا پہنچاؤ۔ معدے کو بے اندازہ بھرنا نہ چاہیے اس سے ہضم میں فتور پڑتا ہے۔ غذا معدے کے اندر سٹرجاتی ہے۔ اس

وقت آدمی سست اور بیمار ہو جاتا ہے۔

نہ کھاؤ اتنا زیادہ کہ ڈال دے بیمار نہ اتنا کم ہو کہ ناطقتی ہی ڈالے مار

۸۔ پانی بھی انسان کے لئے ضروری چیز ہے۔ بغیر اس کے غذا معدے میں گلتی اور گھلتی نہیں۔ جب معدہ اور بدن کو پانی کی خواہش ہوتی ہے تو ہم کو پیاس لگتی ہے۔ نہایت صاف ستھرا اور ٹھنڈا پانی پینا چاہیے۔ گندا اور ناصاف پانی آدمی کی صحت میں خلل ڈالتا ہے۔ چار اور تھوے کا پینا بھی مفید ہے، مگر نشیلی چیزوں کا پینا نہایت مضر ہوتا ہے۔ اس سے ہمیشہ پرہیز واجب ہے۔

۹۔ بعض آدمیوں کو تباہ کو پینے یا کھانے کی لت پڑ جاتی ہے۔ اس سے کچھ فائدہ نہیں جو دام اس میں صرف ہوتے ہیں وہ محسوس بے کار جاتے ہیں۔ اس کے علاوہ بڑی مضرت یہ ہے کہ وہ آدمی کے دماغ اور نگاہ کو خراب کرتا ہے۔ خاص کر بچوں کو نہایت احتیاط لازم ہے کبھی بھول کر حقے کو منہ نہ لگائیں۔

۱۰۔ آدمی کی زندگی کے لئے سونا بھی ایسا ہی ضروری ہے جیسا کہ کھانا اور پینا، سونے سے بدن راحت پاتا اور تروتازہ ہو جاتا ہے۔ اگر راحت میسر نہ آئے تو آدمی مر جائے۔ جوان کی بہ نسبت بچوں کو سونے کی زیادہ حاجت ہے۔ بچہ جتنا چھوٹا ہوتا ہے۔ اسی قدر زیادہ سوتا ہے۔ سوتے میں ہم اکثر خواب دیکھتے ہیں۔ خواب کیا ہے وہ ہمارے ہی خیالات ہیں۔ جو اس وقت ہمارے دماغ میں گزرتے ہیں۔ یاد کر دیجئے تو انا حیوانی نباتی تخم ہضم لطف اور معنی حکمت تحلیل فتور مضر مضرت علاوہ

اَب آرام کرو!

صاحبو! یہ وقت ہے آرام کا
 ڈھونڈ دھتی ہیں اپنا اپنا گھونسل
 تھم گئے چلتے مسافر بھی غریب
 لیں گے اپنے چھوٹے بچوں کی خبر
 اڑ چلے کوئے بھی ملکر صف بہ صف
 بھنھنا ہٹ مکھیوں کی کم پڑی!
 اپنا اپنا کام پورا کر چکے
 ڈھونڈتی ہیں اپنے ڈربے کا نشا
 آن پہنچے اپنے اپنے تھان پر
 سو گئے پیڑ اور پتے جھک گئے
 وقت ہے نا وقت کیا کیجے کلام
 صاحبو! یہ وقت ہے آرام کا

جھٹ پٹا سا ہو گیا ہے شام کا
 قصد چڑیوں نے بسیرے کا کیا
 دکھنا سورج ہے چھپنے کے قریب
 لو! کبوتر بھی گرے پر جوڑ کر!
 شام کو بستی سے جنگلوں کی طرف
 دن میں جو آواز تھی مدھم پڑی
 جانور دن بھر تلائیں بھر چکے
 وہ جو کٹ کٹ کر رہی تھیں مرغیاں
 بھینڑ، بگری، اونٹ گھوڑا کا وخر
 اب ہو ا کے تیز جھونکے رُک گئے
 لوسویرے تک بہا رہی سلام
 اب کہاں باقی ہے موقع کام کا

• یاد کر دیجئے اور معنی •

جھٹ پٹا صف بہ صف تلائیں بھرنا

(۲۱) پانی کی شکلیں

۱۔ ہوا اور روشنی کے مانند دنیا میں پانی بھی ایک عام چیز

ہے سمندروں اور جھیلوں میں بھرا پڑا ہے۔ روئے زمین کا تین چوتھائی حصہ پانی میں پوشیدہ ہے۔

۲۔ پہاڑوں سے چھوٹے چھوٹے نالے، ندیاں، سیلاب جاری رہتے ہیں۔ وہی باہم مل جل کر بڑے دریا بن جاتے ہیں۔ پانی تالابوں اور حوضوں میں بھی بھرا رہتا ہے۔ کہیں اس کو کواں کھود کر نکالتے ہیں۔ کہیں چشموں اور سوتوں سے اُبلتا ہے۔

۳۔ وہ حرارت پا کر بھاپ بن جاتا ہے۔ آفتاب کی گرمی دن بھر تری اور خشکی کو تپانی اور پانی کو بھاپ بنا کر ہوا میں اُڑاتی ہے۔ جب وہ ہوا میں شامل ہو کر نظر سے غائب ہو جاتا ہے تو ہم اس کو بخار کہتے ہیں۔

۴۔ جوں جوں رات بھگتی ہے خشکی ہوتی جاتی ہے۔ اس وقت پانی کے اجزے جو ہوا میں شامل ہیں کسی قدر دریاؤں جھیلوں اور گھاٹیوں کے آس پاس ہوا میں ادھر رہتے ہیں۔ ان کو گہر کہتے ہیں کسی قدر پہاڑیوں کی چوٹیوں پر جم جاتے ہیں۔ ان کو پالا بولتے ہیں مگر پانی کی بڑی مقدار دھنی ہوئی روئی کے پہلوں کی مانند ہوا میں اُڑتی پھرتی ہے۔ اس کو ہم بادل یا ابر کہتے ہیں۔

۵۔ تم نے بوڑھیوں کی زبانی ضرور سنا ہو گا کہ بادل سمندر سے پانی پی کر آتے ہیں۔ کیا تم خیال کرتے ہو کہ وہ کوئی جانور ہیں۔ یہ خیال بالکل غلط ہے۔ بادل حقیقت میں چھوٹے چھوٹے قطرے اسی پانی

کے ہیں جس کو تم پتے اور کام میں لاتے ہو۔

۶۔ پانی کے چھوٹے قطرے جو ابر کی شکل میں نظر آتے ہیں جب

وہ باہم مل جل کر موٹے اور وزنی ہونے لگتے ہیں تو پھر ہوا ان کا بوجھ

سنبھال نہیں سکتی۔ اس وقت وہ پھہہا ریا بوندوں کی صورت میں

زمین پر گرنے شروع ہوتے ہیں۔ اسی کو ہم مینہ یا بارش کہتے ہیں۔

۷۔ جب سخت سردی ہوتی ہے تو پانی جم کر پتھر کی مانند ہو جاتا

ہے۔ اسی کو ہم برف کہتے ہیں۔ سرد ملکوں میں جب کڑا کے کا جاڑا

پڑتا ہے تو سمندر جھیل تالاب اور ندی کی سطح پر ایک طبقہ برف

کامین جاتا ہے۔ کبھی پانی اوپر ہی سے جا جمایا برستا ہے۔ اس کو ہم

اولا کہتے ہیں اور جب پانی کی بھاپ جم جاتی ہے تو وہ پالا کہلاتی ہے۔

۸۔ اس بیان کو پڑھ کر تم سمجھ لو گے کہ گرمی سردی کی تاثیر سے

پانی کیا کیا شکلیں بدلتا ہے۔ بھاپ، کہرا، اوس، بادل، اولا، برف

یہ سب اسی کی شکلیں ہیں۔ کیا قدرت ہے خدا کی جو ایک ہی چیز

کو اتنی شکلوں میں ظاہر کرتا ہے۔

• یاد کر دیجئے اور معنی •

سیلاب بخار خشکی ابحرہ شبنم طبقہ

(۲۲) ایک کسان

۱۔ چند سال گزرے کہ ایک کسان گنگا کے کنارے کسی

چھوٹے سے مزرعہ میں آباد تھا۔ اس غریب کے پاس ایک گائے تھی۔ ایک برس ایسا سخت قحط پڑا کہ گائے کے واسطے گھاس کا تنکا بھی میسر نہ آیا۔

۲۔ کسان کو سخت تردد ہوا کہ گائے مرنے لگی تو کیونکر زندگی بسر ہوگی؟ پھر اتنا سہارا بھی عیال و اطفال کو نہ رہے گا کہ دودھ پی کر دم ختم لیں کچھ دیر تک ہر قسم کی تدبیریں سوچتا رہا آخر کار اس کے سوا کوئی چارہ نظر نہ آیا کہ چارہ کہیں سے چرا کر لائے یا گائے سے ہاتھ اٹھائے۔

۳۔ وہ رات کے وقت ایک ہمسایہ کسان کے کھیت میں جا گھسا اور اس کی گری میں سے چارہ چرانا شروع کیا۔ جب یہ ناجائز کام کر رہا تھا۔ خود اس کی زبان سے نکلا۔

ایمان بڑی چیز ہے دنیا میں پر افسوس

کیا کبھی جب جان کی جو کھوں نہ سہی جائے

اب گائے کو رکھتا ہوں تو ایمان ہے جاتا

ایمان کو رکھتا ہوں تو ہاتھوں سے چلی گائے

اس نے پھر تامل کیا کہ میں کیا کام کر رہا ہوں، فوراً جہان

سے چارہ اٹھایا تھا وہیں رکھ دیا اور کہنے لگا۔

ایمان سلامت ہے تو ہے آس خدا سے

رتی ہے اگر گائے تو مر جائے بلا سے!

۴۔ بھوکی گائے کو یاد کر کے پھر اس کا جی بھرا آیا اور سوچنے لگا۔

کہ ہائے کیوں کر اس کی جان بچاؤں؟ اس کو مرنے دوں تو بچوں کو
کیا کھلاؤں؟ یہ سوچ کر پھر گری میں سے چارہ نکالا اور مستعد ہوا
کہ بوجھ نہ پڑے لے چلے۔ جس وقت وہ بوجھ اٹھانے کو جھکا ہے ایک
آواز کان میں آئی ہے

ہے بڑا یہ کام اونا دان! نہ کر چاے پر ایمان کو قربان نہ کر
۵۔ غریب کسان کو معلوم نہ ہوا کہ یہ آواز کس کی ہے۔ مگر جو ہدایت
اس غیبی آواز میں بھری ہوئی تھی وہ اس کے دل میں اثر کر گئی۔
حیا کی خصلت جو انسان کو ہر بڑے فعل سے بچاتی ہے۔ اس کی
طبیعت میں تازہ ہو گئی وہ چوری سے بازار ہا اور اپنے آپ کو
ملامت کرتا گھر کی طرف چل دیا۔

۶۔ دوسرے دن وہ حیرت زدہ سا رہ گیا۔ جب دیکھا کہ وہی
ہمسایہ چری کا بھاری گٹھالے اس کے دروازے پر کھڑا ہے۔ پہلا
لفظ جو اس نے کہا یہ تھا ہے

چوری میں کیا دھرا ہے ایمان ہے تو سب کچھ

لے گا نہ کہ نہ کرنا اے یار فکر اب کچھ

۷۔ وہ بھی عجیب وقت تھا۔ غریب کسان کو فوراً معلوم ہو گیا

کہ رات کی کارروائی سے میرا ہمسایہ ضرور واقف ہے۔ وہ خاموش
تھا مگر شرمندگی اور خوشی کی بھری نگاہوں سے نیک ہمسائے کا شکریہ
ادا کر رہا تھا۔

۸۔ اتفاق یوں ہوا کہ رات کو اس کا ہمسایہ اپنے کھیت پر موجود تھا، اور ایک پوشیدہ جگہ میں بیٹھا تمام ماجرا دیکھتا رہا۔ وہ غیبی آواز اسی ہمسایہ کی آواز تھی۔ اگرچہ ممکن تھا کہ وہ اسی وقت اپنی رحمدلی ظاہر کرنا۔ مگر اس نے یہ ہی مناسب سمجھا کہ اپنے عزیز اور مایوس ہمسایہ کو یکا یک خوش کرے۔

• یاد کرو بچے اور معنی •

مزرعہ شردد عیال اطفال چارہ
قحط ناجائز تامل حیرت زدہ ماجرہ

(۲۳) راجہ بکرماجیت

۱۔ بکرماجیت راجپوت خاندان کا نہایت گرامی راجہ ہوا ہے۔ اگرچہ اس کے زمانہ کو ساڑھے انیس سو برس کے قریب ہوئے۔ مگر ہندوستان کی اعلیٰ قوموں میں اب تک اس کا نام زندہ ہے۔ جین جو مالوہ کی سرزمین میں اب بھی ایک مشہور و معروف شہر ہے اس کا پائے تخت تھا۔

۲۔ دانشمندی انصاف اور شجاعت میں یہ راجہ افضل گنا جاتا ہے۔ اس نے فیرانہ بھیس بدل کر مدت تک سیر و سیاحت کی اور غیر مالک والوں کے علم و ہنر اور عقل و حکمت کو خوب دیکھا بھالا۔ پچاس برس کی عمر میں ملک گیری کا ارادہ کیا۔ مالوہ

اور گجرات کا خط چند مہینوں میں فتح کر لیا، اور بہت تھوڑے عرصے میں وہ ہند کا مہاراجہ بن گیا۔

۳۔ راجہ بکرماجیت کا دربار تو بڑی شان و شوکت کا تھا مگر اس کی اپنی گذران کا طریقہ ایسا سیدھا سادہا ہے کہ تکلف تھا جیسا بڑے پرہیزگاروں اور درویشوں کا ہوتا ہے۔ وہ ایک بوریے پر سوتا اور پانی کی ایک ٹھلیا کے سوا کچھ سامان اپنے مکان میں نہ رکھتا۔

۴۔ اس گیارنی اور گئی راجہ کی سبھا میں بڑے بڑے مشہور عالم فاضل اور شاعر شریک تھے۔ جو اس کی سبھا کے نورن کہلاتے تھے۔ کالیڈاس جو ہندوستان کا نامور شاعر ہوا ہے وہ بھی اس راجہ کی سبھا کا ایک رتن تھا۔ انصاف اور شجاعت سے جو شہرت راجہ کو حاصل ہوئی۔ علم کی حمایت اور عالموں کی قدر دانی نے اس کو اور بھی چمکادیا۔

۵۔ راجہ نے اپنی قوم کے دشمنوں پر بڑی فتح حاصل کی تھی اس لئے اس کا عہد نہایت مبارک سمجھا گیا اور اسی سے سمبت شمار ہونے لگا۔ آج تک ہمارے ملک میں اس سمبت کا رواج موجود ہے۔ یہی کھاتوں میں، پتروں میں اور بہت سے کاغذوں میں وہ سمبت لکھا جاتا ہے۔ عیسوی سن سے اس میں ستاون سال کی زیادتی ہے۔

۶۔ اب تم غور کرو کہ ایسا بڑا راجہ کس مختصر سامان سے اپنی

زندگی بسر کرتا تھا بیشک انسان کو گذران کرنے کے لئے بہت تھوڑا سامان کافی ہے۔ لیکن عیش و آرام کی ہوس طرح طرح کے فضول سامان جمع کراتی ہے اور جب کسی چیز کی آدمی کو عادت ہو جاتی ہے تو وہ چیز ضروری بن جاتی ہے پھر اس میں کچھ مزہ نہیں آتا۔ اس وقت انسان کو دوسری چیزوں کی طلب ہوتی ہے۔ غرض جتنا عیش کا سامان بڑھتا ہے اسی قدر خواہش کو ترقی ہو جاتی ہے اور وہ کبھی پوری نہیں ہو سکتی۔

یاد کرو دیجے اور منی

گرمی پائے تخت شجاعت افضل سیاحت
ملک گیری شوکت فاضل مبارک مختصر

دھات (۲۴)

۱۔ دھات صاف اور چمکدار ہوتی ہے۔ مگر شیشے کی طرح نظر اس کے آرا پار نہیں گذر سکتی۔ اس کا وزن بھی اور قسم کی چیزوں سے زیادہ ہوتا ہے۔ مثلاً لوہا بہ نسبت مٹی اور پانی کے بھاری ہے۔ ایک خاصیت دھات کی یہ ہے کہ کوئٹے سے چوڑی اور چھٹی پڑ جاتی ہے۔ مٹی یا پتھر کی طرح ریزہ ریزہ نہیں ہو جاتی۔ وہ حرارت سے گھل جاتی ہے مگر ٹکڑی کے طور پر جلتی نہیں اس کا تار کھینچو تو بہت لمبا کھینچ سکتا ہے۔

۲۔ دھات زمین کے اندر سے نکلتی ہے جہاں سے کھود کر اس کو نکالتے ہیں۔ وہ کان یا معدن کہلاتی ہے اور جو دھات کان سے نکلتی ہے اسی کے نام سے مشہور ہوتی ہے، جیسے لوہے کی کان، تانبے کی کان وغیرہ۔

۳۔ کئی قسم کی دھاتیں دنیا میں پائی گئی ہیں۔ ان میں سے پلاٹینم، سونا، چاندی، کمیاب اور بیش قیمت ہیں۔ ان تینوں میں یہ بھی بڑا وصف ہے کہ ان کو زنگ نہیں لگتا۔ آگ، پانی اور ہوا کی تاثیر سے ان کی آب و تاب میں کچھ خلل نہیں پڑتا۔ اس خوبی کی وجہ سے ان تینوں کو اسیل اور باقی کو رذیل دھات کہتے ہیں۔

یاد کرو بچے اور معنی

خاصیت کمیاب وصف امیل رذیل

(۱) پلاٹینم

۱۔ یہ دھات دنیا میں بہت کم ملتی ہے۔ چاندی کی مانند اصلی اور لوہے کی مثال سخت ہوتی ہے۔ اس کا تار سب سے زیادہ باریک اور دراز بن سکتا ہے۔ وزن میں سونا سب سے زیادہ بڑھیا ہے۔ مگر یہ اس سے بھی وزنی ہے۔ چنانچہ ہم مقدار خالص پانی سے ۲۲ گنی بھاری ہوتی ہے۔ اس کا پگھلانا بھی مشکل ہے۔ سب دھاتوں سے زیادہ حرارت چاہتی ہے۔ گھڑی کے نہایت ہمیں اور

عمدہ پُرزے اسی دھات کے بنائے جاتے ہیں۔ کیونکہ وہ بہت پائیدار ہوتے ہیں۔

یاد کرو پتے اور معنی

مثال ہم مقدار خالص پرزہ پائیدار

(۲) سونا یا طلا

۱۔ رنگ میں نہایت خوشنما، وزن میں سب سے اعلیٰ خالص پانی سے ۱۹ گنا بھاری ہوتا ہے۔ اس کے ذرے آپس میں نہایت پیوستہ ہیں۔ اسی وجہ سے زیادہ وزنی ہے۔ کوٹنے پیلنے سے بہت بڑھ سکتا ہے۔ طبق گرجب دو چمڑوں کے بیچ میں رکھ کر اس کو ہتھوڑے سے کوٹتے ہیں تو ایسے ہلکے اور مہین ورق بن جاتے ہیں کہ پھونک مارو تو ہوا میں اڑ جائیں۔

۲۔ سونے کی اشرفی بنتی ہے جس پر شاہ وقت کا سکہ ہوتا ہے۔ انواع و اقسام کے زیورات اس کے بنائے جاتے ہیں۔

امیروں اور بادشاہوں کے بعض برتن بھی سونے کے ہوتے ہیں۔

۳۔ سونے کا ملمع خوب ہو سکتا ہے۔ اگر ایک چاندی کے

تار پر سونا پلٹ کر اس کو بڑھانا شروع کریں تو جس قدر لمبا ہوتا جائے گا سونا بھی اس پر پھیلتا جائے گا۔ یہاں تک کہ ۹ میل لمبے تار کے واسطے ایک تولہ سونا کافی ہے۔

۴۔ سونے میں ایک یہ بھی وصف ہے کہ وہ بہت سخت نہیں ہوتا لیکن سیسے اور رانگ کی طرح بہت نرم بھی نہیں، اس کا مزاج نرمی اور سختی میں معتدل ہے۔ اسی سبب سے اس پر ٹھیکہ خوب پڑتا ہے۔

۵۔ سونے کا کھرا کھوٹا پن اس کے وزن سے ٹھیک ٹھیک معلوم ہو سکتا ہے۔ اگر ایک ہی قدر و قامت کی دو اشرفیاں ہوں اور ان میں ایک کچھ ملکی ہو تو سمجھ لو کہ یقیناً اس میں کسی دوسری دھات کا میل ہے۔

۶۔ سونے کی کانیں زیادہ تر جنوبی امریکہ ساحل افریقہ یورپ اور آسٹریلیا میں ہیں۔ بعض ملکوں کے اندر دریا کی ریت میں سونے کے ذرات ملے ہوئے پائے جاتے ہیں۔

• یاد کرو سچے اور معنی •

پیوستہ	طبق گر	انواع	اقسام	زیورات
ملح	معتدل	قامت	ساحل	سکہ

(۳) چاندی

۱۔ یہ تیسرے درجے کی اصیل دھات ہے۔ سفید اور اجلی تو

دھاتوں کے اوزان پر پروفیسر بیلف اسٹورٹ کی فزکس کے مطابق طبع حال میں درست کئے گئے ہیں۔ مگر کسرات کو چھوڑ دیا ہے۔ یا پورا مان لیا ہے۔

ہے لیکن سونے کی صفائی، پائنداری اور چمک دمک کو نہیں پہنچتی۔
کوٹنے سے بڑھ سکتی ہے۔

۲۔ سونے کی بہ نسبت اس کے ملمع کا زیادہ رواج ہے چنانچہ
امیروں اور دولت مندوں کے چمچے، پیالے وغیرہ چاندے کے پانی
سے قلعی کئے جاتے ہیں اور دھاتوں کی قلعی کھانے کے ساتھ مل کر
آدمی کی صحت میں خلل ڈالتی ہے۔ مگر چاندی کسی طرح مضر نہیں۔
اس کے علاوہ رانگ کی قلعی سے زیادہ اجلی اور دیر پا ہوتی ہے
۳۔ سونے کی طرح چاندی کے بھی ظروف، زیور اور سکتے
ہتے ہیں۔ بلکہ اس کے سکوں کا رواج سونے سے زیادہ ہے۔ اس
کا وزن سونے سے بہت ہلکا ہے۔ خالص پانی سے دس گنی ہوتی ہے
یاد کر رہتے اور معنی۔

رواج دیر پا خلل ظروف ظروف

(۴) پارہ یا سیماب

۱۔ تمام دھاتوں میں پارہ ایک عجیب چیز ہے۔ چاندی سا
اجلا پانی سا پتلا۔ ذرا حرکت دی اور ادھر سے ادھر بھاگا۔ اسی
واسطے بینابی اور بیقراری میں پارہ کی مثال دیتے ہیں۔ جو شخص
ایک حالت پر نہیں رہتا۔ یا چمکنا نہیں بیٹھتا۔ اس کو کہتے ہیں ”آدمی
کا ہے کوہ۔ سیماب ہے۔“

۲۔ وہ معمولی حرارت میں سیال ہوتا ہے۔ لیکن زیادہ سردی پاتا ہے تو منجمد ہو جاتا ہے۔ اس وقت اور دھاتوں کی طرح کوٹنے پیٹنے کے قابل ہو جاتا ہے۔ جب زیادہ گرمی پاتا ہے تو وہ ہنوا ہو جاتا ہے۔ اور ہمیشہ پانی کی طرح بخار بن کر اڑتا رہتا ہے۔

۳۔ پارہ سے گرمی کے اندازہ کرنے کا ایک عمدہ اوزار بتایا گیا ہے۔ شیشے کی پتلی تلی کو ہوا سے خالی کر کے اس میں پارہ بھر دیتے ہیں جس قدر گرمی زیادہ ہوتی ہے اسی قدر پارہ پھیلتا ہے اور جتنی کم ہوتی ہے اتنا ہی سکڑتا ہے۔ اس طرح صحیح پیمائش گرمی کی ہو جاتی ہے۔

۴۔ اگر پارہ کو گاڑھا کر کے سونے کے ساتھ ملائیں، تو دونوں صل ہو کر ایک ذات ہو جاتے ہیں۔ اب اس کو چاندی یا کسی اور دھات پر پھیلاؤ تو لپٹ جائے گا۔ پھر اس کو آنچ دو تو پارہ فوراً اڑ جائے گا اور سونے کی جھانک باقی رہے گی۔ اس طرح پارہ کی لاگ سے سونے کا ملمع ہوتا ہے۔

۵۔ پارہ دو اے کے طور پر بھی کام میں آتا ہے۔ کتنی ہی بیماریوں کو دور کرتا ہے۔ وہ پانی سے ساڑھ تیرہ گنا ذرتی ہے۔ یعنی سونے سے ہلکا اور چاندی سے بھاری۔ یورپ، جنوبی امریکہ میں پارہ کی کانیں ہیں۔

یاد کر دیجئے اور معنی

عجیب سیال منجمد صحیح حل

(۵) تانبا

۱۔ تانبا کی رنگت میں سرخی کی دمک ہوتی ہے۔ وہ بہت بھاری بھی نہیں ہوتا۔ پھر بھی پانی سے لوگناورنی ہے۔

۲۔ کوٹنے سے اس کا باریک پتر اور کھینچنے سے باریک تار بن جاتا ہے۔ گرم تو جھٹ ہو جاتا ہے۔ البتہ اس کے پگھلانے کو آچ تیز چاہئے۔ مگر بہت دیر تک جلانے سے میل مٹی سا ہو جاتا ہے۔ ترشی اور نمک کے لگنے سے اس کا رنگار بنتا ہے۔ جو آدمی کے لئے زہر ہے۔

۳۔ تانبا ارزاں ہے۔ اسی واسطے اس کے باسن کثرت سے بنائے جاتے ہیں۔ جن پر رنگ کی قلعی کر لیتے ہیں۔ اگر قلعی نہ کریں تو کھانا زنگاری ہو جائے اور کھانے کے قابل نہ رہے۔

۴۔ کشتیوں اور جہازوں کے پیندے میں پائیداری کی غرض سے تانبا کے پتر جڑ دیتے ہیں۔ اس ترکیب سے یہ بھی فائدہ ہے کہ سمندر کے کیڑوں سے لکڑی محفوظ رہتی ہے۔ تانبا کے سکے بھی بنتے ہیں۔ چنانچہ پیسے اور پائیاں اسی کی ہوتی ہیں۔

• یاد کرو سچے اور معنی •

البتہ زنگار محفوظ ترشی

(۶) جست

۱۔ جست کا اصلی رنگ سفید ہے۔ وہ تانبے کے خلاف بہت دیر میں گرم ہوتا ہے۔ اسی واسطے پانی رکھنے کی صحاحیاں گلاس حقے وغیرہ جست کے اکثر بنائے جاتے ہیں۔

۲۔ وہ دواؤں میں بھی کام آتا ہے۔ مگر کھانے میں نہیں بلکہ لگانے میں۔ چنانچہ آنکھوں میں لگاتے ہیں۔ زخموں کے لئے اس کا مرہم بھی بناتے ہیں۔ پانی سے سات گنا بھاری ہے، زیادہ جلانے سے سفید راکھ کی مانند ہو جاتا ہے۔

۳۔ جست اور تانبے کو ملا کر پتیل بناتے ہیں۔ جو بہت خوش رنگ اور صاف ہوتا ہے۔ اس کے برتن بہت بنتے ہیں جو سونے کی طرح چمکتے ہیں۔ مگر عیب یہ ہے کہ پتیل ضرب کو برداشت نہیں کرتا۔ اسی واسطے اس کی کوئی چیز بناتے ہیں تو قالب میں ڈھال کر بنا لیتے ہیں۔ پھر اس کو خرداد پر چڑھا کر صاف اور سڈول کر لیتے ہیں۔

یاد کرو چمچے اور منی •

خلاف حرقہ ضرب قالب خرداد

(۷) لوہا

۱۔ سب سے زیادہ ارزاں اور سب سے زیادہ مفید اور

کار آمدی دھات ہے۔ ہمارے بہت سے کام اس سے نکلتے ہیں غالباً قدرت نے اسی واسطے دنیا میں لوہا زیادہ پیدا کیا ہے۔
۲۔ لوہا وزن میں تو سبک ہے یعنی پانی سے صرف آٹھ گنا ذرا ہی ہے لیکن سختی اور مضبوطی میں تمام دھاتوں پر فائق ہے۔

۳۔ اس کے گلانے کو سونے سے بھی زیادہ حرارت دیکار ہوتی ہے۔ اس کو بار بار آنچ دے کر فولاد بناتے ہیں، جو نہایت سخت اور لچکدار ہوتی ہے۔ چاقو۔ استرہ۔ نشتر۔ خنجر تلوار وغیرہ اکثر فولاد کے بنتے ہیں۔

۴۔ انسان کے تمام ہنر اور ساری صنعتیں لوہے کے اوزاروں کی محتاج ہیں۔ جب تک کوئی قوم اس دھات کے استعمال سے واقف نہیں ہوتی۔ شائستگی میں ترقی نہیں کر سکتی۔ زراعت اور عمارت کے کام لوہے کے اوزاروں سے چلتے ہیں۔ تم اپنے گھر میں جتنا سیاب و سامان دیکھتے ہو اس میں بھی کوئی چیز ایسی نہیں جو لوہے کی امداد کے بغیر حاصل ہوئی ہو۔

۵۔ لوہا اگرچہ نہایت مضبوط شے ہے لیکن نرمی اس کی جانی دشمن ہے۔ ایسا زنگ لگاتی ہے کہ اس کو مٹی بنا دیجی ہے۔ دنیا میں لوہے کی کانیں کثرت سے موجود ہیں۔ جتنا بگڑتا ہے اس سے زیادہ ہر سال نکلتا ہے۔ طیب اور ڈاکٹر فولاد کا عرق اور سفوف بھی تیار کرتے ہیں، جو اشتہا کو بڑھاتا اور گردوں کو

تقویت دیتا ہے۔

یاد کرو ہتھے اور معنی • مضبوط فائق نشتر خنجر
غالباً سبک • حالت امداد سفوف اشتہا تقویت

(۸) سیسا

۱۔ سیسا نہایت نرم مگر بھاری ہوتا ہے۔ پانی سے اس کا وزن بارہ گنا ہے۔ بہت ہلکی ضرب سے چپٹا ہو سکتا ہے۔ مگر اس کا تار کھنچ سکتا ہے۔ آنچ دینے سے جلد پگھل جاتا ہے اس میں سے میل بہت نکلتا ہے۔ زیادہ جیلا جائے تو بالکل میل بن کر سرخ انگارہ ہو جاتا ہے۔

۲۔ کانچ میں سیسا بھی شامل ہوتا ہے۔ اکثر رنگتیں بھی سیسے کی لاگ سے تیار ہوتی ہیں۔ بندوق کی گولیاں اور چھرے سیسے ہی کے بنتے ہیں۔

۳۔ سیسا پانی اور ہوا میں تو نہیں بگڑتا۔ مگر ترشی کے ساتھ مل کر زہریلا ہو جاتا ہے۔ اکثر دغا باز قلعی گررانگ میں سیسا ملا دیتے ہیں اور اس کی قلعی تانبے کے باسنوں پر کرتے ہیں ایسے برتن میں کھانا صحت کے لئے بضر ہے۔

یاد کرو ہتھے اور معنی :- ترش ترشی زہر زہریلا

دغا دغا باز قلعی قلعی گر

(۹) رانگ

۱- رانگ سیسے کی بہ نسبت کسی قدر سفید ہوتا ہے۔ سب دھاتوں سے زیادہ سبک ہے۔ پانی سے سات گنا وزنی نرم بھی بہت ہے۔ سیسے کی طرح ذرا سی طاقت سے مڑ سکتا ہے۔ اس میں لوہے کی سی لچک نہیں ہوتی کہ موڑنے کے بعد خود بخود سیدھا ہو جائے۔ تم آئینہ پر لگیں جا تا ہے۔

۲- زیادہ تپانے سے رفتہ رفتہ میل سا بن جاتا ہے۔ یعنی سے اس کے ورق تو بن سکتے ہیں۔ لیکن تار کھینچو تو نہیں کھینچ سکتا، رانگ میں یہ بڑا وصف ہے کہ اس کو رنگ کبھی نہیں لگتا۔ اس کے برتن تو نہیں بنتے۔ مگر تانبے اور پتیل کے برتنوں پر اس کی قلعی خوب ہوتی ہے۔ اور اصل میں رانگ ہی کا نام قلعی ہے۔

یاد کرو چھ اور معنی :- وزن وزنی خود بخود رفتہ رفتہ

(۲۵) ایک وقت میں ایک کام

ہے کام کے وقت کام اچھا اور کھیل کے وقت کھیل زیبا
جب کام کا وقت ہو کرو کام بھولے سے بھی کھیل کا نہ لو نام

ہاں کھیل کے وقت خوب کھیلو
خوش رہنے کا ہے یہی طریقہ
بہت کونہ ہارو خدا را
اپنے بولتے پر کام کرنا
جو کچھ ہو سو اپنے دم قدم سے
چھوڑو نہیں کام کو ادھورا
اکتقت میں صرف ایک ہی کام
جب کام میں کام اور چھیڑا
جو وقت گذر گیا اکارت

کو دو، پھاندو کہ، ڈنڈ پیلو
ہر بات میں چاہئے سلیقہ
مت ڈھونڈو غیر کا سہارا
مشکل ہو تو چاہئے نہ ڈرنا
کیا کام ہے غیر کے کرم سے
بیکار ہے جو ہوا نہ پورا
پاسکتا ہے بہتری سے انجام
دونوں ہی میں پڑ گیا بکھیرا
افسوس ہوا خزانہ غارت

ہے کام کے وقت کام اچھا!

اور کھیل کے وقت کھیل زیبا

یاد کر دیجئے اور معنی

زیبا سلیقہ گرم خدا کا غارت

(۲۶) ہوا چلی

ہونے کو آئی صبح تو ٹھنڈی ہوا چلی!
کیا دھیمی دھیمی چال سے یہ خوش ادا چلی
لہرا دیا ہے کھیت کو ہلتی ہیں بالیاں!
پودے بھی جھومتے ہیں لچکتی ہیں ڈالیاں


پھنوار یوں میں تازہ شگوفے کھلا چلی
 سویا ہوا تھا سبزہ اُسے تو جگا چلی
 سرسبز ہوں درخت نہ باغوں میں تجھ بغیر
 تیرے ہی دم قدم سے ہے بھاتی چین کی سیر
 پڑ جائے اس جہاں میں تیری اگر کمی!
 چو پایہ کوئی زندہ بچے اور نہ آدھی
 چڑھیوں کو یہ اڑان کی طاقت کہاں ہے
 پھر کائیں کائیں ہو نہ غم غم نہ چھپے
 بندوں کو چاہئے کہ کریں بندگی ادا
 اس کی کہ جس کے حکم سے جاتی ہے یہ سدا

یاد کرو جتے اور معنی

خوش ادا شگوفہ چمن

(۲۷) انسان کا بدن

- ۱۔ انسان کا بدن تین حصوں پر تقسیم ہو سکتا ہے۔ سر، تن اور اطراف۔ پھر سر کے دو حصے ہیں۔ ایک کھوپڑی دوسرا چہرہ تن کے بھی دو حصے ہیں۔ ایک سینہ دوسرا شکم۔ اطراف کے دو جوڑے ہیں۔ ہاتھ اور ٹانگیں۔
- ۲۔ کھوپڑی ایک گول ڈبے کی مانند ہے۔ جو مضبوطی کے لئے



مخرب دار بنائی گئی ہے۔ وہ ایک ہڈی سے نہیں بنی۔ بلکہ اس کے بہت سے ٹکڑے ہیں۔ جن کی تعداد بچپن میں زیادہ ہوتی ہے جس قدر عمر بڑھتی ہے وہ ہڈیاں جڑتی جاتی ہیں۔ ابتدائے جوانی میں کھوپڑی کی ہڈیاں ۲۲ ہوتی ہیں پڑھنے میں مل کر بہت کم رہ جاتی ہیں۔

۳۔ کھوپڑی کے دو خانے ہیں پھلے خانے میں ایک لوتھر ٹاسا بھرا ہوتا ہے جس کو دماغ یا بھیجا کہتے ہیں۔ دماغ ہی کل حواس اور روحانی کاموں کی جگہ ہے۔ سامنے کے خانے میں منہ اور حلق ہوتا ہے۔ منہ میں ۳۲ دانت ہوتے

ہیں۔ سولہ اوپر کے جبڑے میں اور سولہ نیچے کے جبڑے میں۔

۴۔ چہرے میں پیشانی، آنکھیں، خسارے، ناک، ٹھوڑی اور لب شامل ہیں اور اس کے دونوں طرف کان ہیں۔

آدھی کے پانچ حواس میں سے چار کے مقام چہرہ میں ہیں۔

بصارت کے دو مقام ہیں۔ یعنی آنکھیں۔ سماعت کے بھی دو ہیں۔

یعنی کان۔ شامہ یعنی سونگھنے کی قوت ناک میں ہے۔ ناک

ظاہر میں ایک معلوم ہوتی ہے۔ مگر حقیقت میں اس کا بھی جوڑا ہے۔ وہ ایک پردے کے حائل ہو جانے سے دو حصوں میں تقسیم ہو گئی ہے۔ ذائقہ یعنی چکھنے کی قوت زبان میں ہے۔

۵۔ سینے میں ۲۴ پسلیاں ہوتی ہیں۔ یعنی ہر ایک جانب میں بارہ اور ان میں سے اکثر سینے کی ہڈی سے پیوستہ ہیں۔ دوسرا سرا ان کی پشت کی ہڈی میں جوڑا ہے پشت کی ہڈی کو ریڑھ بولتے ہیں۔ بچپن میں اس کے ۳۳ ٹکڑے ہوتے ہیں۔ لیکن بڑی عمر میں ۲۴ علیحدہ رہتے اور باقی مل جاتے ہیں۔ ریڑھ کے ٹکڑے کو فقرہ کہتے ہیں۔ اگر یہ جدا جدا فقرے نہ ہوتے تو آدمی کو جھکنا مشکل ہوتا۔

۶۔ سینے کے کمرے میں دو عمدہ عضو حفاظت سے رکھے ہوئے ہیں۔ انہیں دونوں کی حرکت پر انسان کی زندگی کا مدار ہے۔ ایک تو پھیپھڑا ہے۔ جس کے دو حصے ہیں وہ دونوں ہر دم پہ نکلنے کی طرح جنبش میں رہتے ہیں اسی جنبش سے آدمی دم لیتا ہے۔ دوسرا اعلیٰ عضو دل ہے۔ جو پھیپھڑے کے نیچے سینے کے وسط میں رکھا ہوا ہے۔ اس کی حرکت سے تمام جسم کے اندر خون رواں ہوتا ہے۔

۷۔ شکم کے اندر دائیں پسلیوں کے نیچے کو جگر ہے۔ اور بائیں پسلیوں کے نیچے کو تلی۔ پشت کی طرف کو دو گردے ہیں۔ پیٹ

ہی کے اندر معدے کی تھیلی ہے جس میں غذا ہضم ہوتی ہے معدے کا بالائی حصہ تنگ نالی کی صورت میں حلق سے جا ملا ہے۔ نیچے کا حصہ بہت طویل اور پیچ در پیچ ہے۔ اسی کو آنتیں بولتے ہیں۔

۸۔ ہاتھ شانہ کی ہڈیوں سے پیوستہ ہیں۔ اور ٹانگیں کو لہے کی ہڈیوں سے ان دونوں کے حصوں میں مطابقت پائی جاتی ہے۔ بازو کے مقابلہ پر ران ہے۔ کلانی کے جواب میں پنڈلی پہنچے کے نمونہ پر ٹخنہ، تھیلی کے قرینے پر تلو۔ اسی طرح دونوں میں پانچ انگلیاں ہیں۔ ہر ایک ہاتھ اور ہر ایک ٹانگ میں ۳۰ ہڈیاں ہیں۔

۹۔ آدمی کے تمام بدن پر جلد بطور غلاف کے مڑھی ہوئی ہے۔ اس جلد کے دو حصے ہیں۔ اوپر کا خول بھوسی کی طرح ہمیشہ جھڑتا رہتا ہے۔ اس میں خراش کرنے سے خون نہیں نکلتا۔ مگر نیچے تہہ جو دبیز اور مضبوط ہے۔ اگر زخمی ہو جائے تو لہو جاری ہو جاتا ہے۔ تن کے اندرونی طرف میں بھی ایک غلاف چڑھا ہوا ہے مگر وہ کھال بہت نرم و نازک اور سُرخ ہوتی ہے اور ہمیشہ تر رہتی ہے جیسے منہ کے اندر کی کھال ہے۔ غرض کھال کے اندر گوشت خون رگیں پیٹھے اور ہڈیاں پوشیدہ ہیں۔

۱۰۔ ایک پورے تندرست اور توانا شخص کے جسم کا وزن ۷۷ سیر ہوتا ہے جس میں ۳۳ سیر پانی شامل ہے۔ اس کی نبض ایک منٹ میں ۷۵ بار حرکت کرتی ہے، اور ہر منٹ میں ۱۵

دفعہ سانس لینا ہے۔ اگر آدمی کے بدن کی کل ہڈیاں شمار کر دو تو
دوسو سے کچھ زیادہ ہوتی ہیں۔

یاد کرو بچے اور معنی

بصارت	شکر	حلق	زحسار
سماعت	پشت	عضو	وسط
طویل	مطابقت	قرینہ	دبیز

(۲۸) دال کی فریاد

ایک لڑکی بگھارتی ہے دال
ایک دن تھا ہی بھری تھی میں
تھا ہرا کھیت میرا گھوڑا
پانی پی پی کے تھی میں لہرائی
میدنہ برستا تھا جھونکے آتے تھے
یہی سورج زمین تھے ماں باوا
جب کیا مجھ کو پال پوس بڑا
گئی تقدیر بیک بیک جو پلٹ
خوب لوٹا دھڑی دھڑی کر کے
ہو گئی دم کے دم میں بربادی
کیا بتاؤں! کہاں کہاں بیچا

دال کرتی ہے عرض یوں حوال
ساری آفات سے بری تھی میں
وہ وطن تھا مجھے بہت پیارا
دھوپ لیتی کبھی ہوا کھاتی
گودیوں میں مجھے کھلاتے تھے
مجھ سے کرتے تھے نیک بربادا
آہ! نسلم کسان آن پڑا
کھیت کا کھیت کر دیا پلٹ
مجھ کو گونوں میں لے گئے بھر کے
چھن گئی ہانے میری آزادی
دال منڈی میں مجھ کو جا بیچا

جس نے چکی میں مجھ کو دل ڈالا
 دونوں پاٹوں نے کر دیا چورا
 خوب بننے نے کی خردیاری
 قید خانہ مرا بسا مٹکا
 تم نے تو اور بھی غضب ڈھایا
 زخم کیونکر ہرے نہ ہوں دل کے
 رکھ کے چولھے پہ جی جلایا خوب
 اور ناخن کے بھی کچھ کے ہیں
 گرم گھی کر کے مجھ کو داغ دیا
 جان پر آہنی حواس ہیں گم
 ظلم ہے یا نہیں تصور معاف
 مجھ کو معلوم ہے تراسب حال
 خاک میں مل کے خاک ہو جاتی
 پیٹ میں اپنے تجھ کو بھر لیتی
 اب چپاتی سے تجھ کو کھاتی ہوں
 یوں تجھے آدمی بنانا تھا
 ہر بانی تھی سب نہ تھا یہ ستم

ایک ظالم سے داں پڑا پالا
 ہوا تقدیر کا لکھا پورا!
 نہ سنی میری آہ اور زاری
 چھانا چھلنی میں چھانج میں پھسکا
 پھر مقدر مجھے یہاں لایا
 کھال کھینچی الگ کئے چھلکے
 پھر نک اور مرچ لگایا خوب
 اس پہ کف گیر کے ٹھوکے ہیں
 ہائے! تم نے بھی کچھ نہ رحم کیا
 ہاتھ دھو کر بیڑی ہو بیچھے تم
 اچھی بی بی! تمہیں کرو انصاف
 کہا لڑکی نے میری پیاری داں
 تو اگر کھیت سے نہیں آتی!
 یا کوئی گائے بھینس چر لیتی
 میں تو زنبہ ترا بڑھاتی ہوں
 نہ ستانا نہ جی جلانا تھا
 اگلی بیٹی کا تو نہ کر کچھ عس

یاد کرو غرض آفات بری گہوارہ وطن
 اور سنی زاری مقدر غضب ڈھایا حواس ستم

(۲۹) ایک خط

۱۰ نومبر ۱۸۹۱ء

از مقام سہارنپور

عزیز من! تم کو یاد ہو گا کہ جس روز تم سفر کی تیاری میں مصروف تھے۔ میری طبیعت کسی قدر ناساز تھی۔ اسی وجہ سے تم کو رخصت کرنے کے لئے ریلوے اسٹیشن تک میں نہ جاسکا تھا تمہارے جانے کے بعد علالت اور زیادہ ہو گئی۔ یہاں تک میں رخصت لینے پر مجبور ہوا۔ دس دن سے کوئی کام نہ کر سکا۔ برابر علاج ہو رہا ہے۔ ڈاکٹر مسیح الدین دونوں وقت تشریف لاتے ہیں، اور ایک اوزار سینے پر رکھ کر پھیپھڑے کی کیفیت کو مد نظر کرتے ہیں۔ البتہ دو روز سے مرض میں قدرے تخفیف ہے۔ کھانسی کم اٹھتی ہے۔ شب کو نیند بھی آ جاتی ہے۔ مگر میں نقیہ ایسا ہوسا ہوں کہ ابھی گاڑی میں سوار ہو کر ہوا کھانے نہیں جاسکتا۔ ڈاکٹر صاحب کہتے ہیں کہ ایک ہفتہ کے بعد چلنے پھرنے کی اجازت ملے گی۔ ذرا اور توانائی آجائے تو میرا ارادہ ہے کہ سیدھا ہڈ پلا جاؤں، وہاں کے جانے سے صرف تبدیل آب و ہوا ہی مقصود نہیں ہے، بلکہ ضرورت پڑی تو ڈاکٹر شفا الدولہ سے جو میرے قدیم عنایت فرما ہیں، معالجہ کا موقع ملے گا۔ امید ہے کہ معاودت کے وقت دو چار روز تمہارے پاس بھی قیام

کروں گا، اور ایک دو روز پیشتر تم کو اپنے آنے کی اطلاع
 دوں گا بچوں کو دعا۔ اور سب احباب کو سلام شوق۔ والسلام
 راقم امیر بیگ

یاد کرو ہجے اور منی

ناساز علالت مجبور مرض تحفیف
 نقیہ توانائی تبدیل عنایت فرما معالجہ

(۳۰) رات

گیادن ہوئی شام آئی ہے رات
 نہ ہو رات تو دن کی پہچان کیا
 ہوئی رات خلقت چھٹی کام سے
 لگے ہونے اب ہاٹ بازار بند
 مسافر نے دن بھر کیا ہے سفر
 درختوں کے پتے بھی چپ ہو گئے
 اندھیرا اجالے پہ غالب ہوا
 ہوئے روشن آبادیوں میں چراغ
 کسان اب چلا کھیت کو چھوڑ کر
 تھپک کر سلایا اسے نیند نے
 غریب آدمی جو کہ مزدور ہیں
 خدانے عجب شے بنائی ہے رات
 اٹھائے مزہ دن کا انسان کیا
 خموشی سی چھانی سر شام سے
 زمانے کے سب کار اور بار بند
 سر شام منزل پہ کھولی کمر!
 ہوا تھم گئی پیڑ بھی سو گئے
 ہر اک شخص راحت کا طالب ہوا
 ہوا سب کو محنت سے حاصل فراغ
 کہ گھر میں کرے چین سے شب بسر
 تررد بھلایا اسے نیند نے
 مشقت سے جن کے بدن چور ہیں

وہ دن بھر کی محنت کے مارے ہوئے
 نہایت خوشی سے گئے اپنے گھر
 وہ ماندے تھکے اور بائے ہوئے
 گئے بھول سب بال بچوں کا غم
 ہوئے بال بچے بھی خوش دیکھ کر
 سویرے کو اٹھیں گے اب تازہ دم
 کہ جس بے غمی سے ہیں مستی غریب
 کہاں چین یہ بادشاہ کو نصیب

• یاد کرو دیجے اور معنی •

غالب راحت طالب فراغ تازہ دم

گستا

۱۔ اگرچہ کھجور، ناریل اور دوسرے پودوں سے بھی قند و شکر بناتے ہیں۔ مگر ان کا سب سے بڑا اور چشمہ گنا ہے۔ بالخصوص ہمارے ملک میں تو ہر قسم کی شیرینی کا وہی مورث اعلیٰ ہے۔
 ۲۔ گنا ابتدا میں ایک جنگلی گھاس تھا، جس کو پرورش کرتے کرتے انسانی صنعت نے ایسا نرم رسیلا بنا دیا ہے۔ اس کی کئی قسمیں ہیں۔ کسی کا رنگ سرخ، کسی کا سیاہی مائل اور کوئی سفید ہوتا ہے۔


۳۔ ہر ملک کی آب و ہوا جس طرح انسان و حیوان کے قد و قامت اور رنگ و روغن میں اختلاف پیدا کر دیتی ہے اسی طرح نباتات پر بھی اس کا اثر ہوتا ہے۔ چنانچہ ہر خطے کا گنا بھی مختلف طرز و انداز کا ہو گیا۔ کہیں بہت موٹا۔ لمبا۔ نرم و شاداب کہیں پتلا

چھوٹا، کم رس کہیں اوسط درجے کا ہوتا ہے۔ اکثر سفید رنگ کا گنا
 تروتازہ اور نرم رسیلا ہوتا ہے۔ سرخ و سیاہ رنگ کا ذرا سخت۔
 ۴۔ بانس اور نرسل کی مانند گنے میں پوریاں ہوتی ہیں اور
 ہر پوری پر گرہ۔ اس کے سرے پر لمبے نکیلے دو دھارے پتے ہوتے
 ہیں یہ حصہ گولا کہلاتا ہے اور مویشی کے چارے میں کام آتا
 ہے یہ بات تو غلط ہے کہ گنے کا تخم نہیں ہوتا۔ بیشک اس میں
 پھول آتا اور بیج لگتا ہے۔ مگر وہ پھولنے پھلنے سے پہلے ہی کھود
 لیا جاتا ہے۔

۵۔ گنا اس قسم کے پودوں میں سے ہے جس کا تخم بھی بویا
 جاتا ہے، اور شاخ بھی لگائی جاتی ہے۔ مگر اس کی کاشت کامروج
 طریقہ دوسری قسم کا ہے۔ چنانچہ اس کے چھوٹے چھوٹے ٹکڑے
 لٹا کر کھیت میں دبائے جاتے ہیں۔ ہر گرہ پر آنکھ ہوتی ہے۔
 وہیں سے شاخ پھوٹ نکلتی ہے۔

۶۔ چیت بیسا کھ میں اس کی کاشت ہوتی ہے اور جب
 تک برسات شروع نہیں ہوتی۔ کسان بڑی محنت مشقت
 سے اس کے کھیت کو کنویں یا نہر کے پانی سے سیراب کرتے ہیں
 مینھ برستا ہے تو ایکھ میں جان پڑ جاتی ہے۔ خوب بڑھتی اور
 تروتازہ ہوتی ہے۔ گنا جب تک بچے اور کچا رہتا ہے پھیکا
 اور کھارا ہوتا ہے۔ مگر کنوار کے مہینے میں پختگی پر آجاتا ہے

اس وقت کھائیں تو شیریں اور خوش ذائقہ معلوم ہوتا ہے۔



۷۔ کولھویا بیلن میں دبا کر گنے کا رس نکالتے ہیں۔ پھر اس کو بڑے کرٹھاؤ میں ڈال کر جوش دیتے ہیں۔ جب چاشنی تیار ہو جاتی ہے تو اس کو ٹھنڈا کر کے گڑ شکر یا راب بنا لیتے ہیں۔ راب کی چاشنی نرم رکھتے ہیں اور اس کو ہنڈوں اور ٹکلوں میں بھر لیتے ہیں۔ گڑ کی چاشنی راب کی بہ نسبت سخت ہوتی ہے۔ اور شکر کی اس سے بھی زیادہ کڑی۔

۸۔ راب کی کھانچی ڈالتے ہیں۔ جہاں یہ کارخانہ ہوتا ہے وہ مکان کھنڈ سال کہلاتا ہے۔ کھانچی میں راب کا شیرہ نچڑ کر الگ ہو جاتا ہے۔ اور دانہ دار سفید کھانڈ (قند) باقی رہ جاتی ہے۔ پھر حلوانی اس کو پکا کر صاف کرتے اور بورا، بتاشا، مصری اولا بناتے ہیں۔ اسی سے قسم قسم کی مٹھائیاں نفیس اور خوش مزہ

تیار ہوتی ہیں۔

۹۔ جب گنے کے رس کو گھڑے میں بھر کر رکھ چھوڑتے ہیں تو کچھ عرصے میں وہ سرکہ بن جاتا ہے۔ سرکہ سے انواع و اقسام کی چٹنیاں اور اچار بنائے جاتے ہیں۔

یاد کرو سچے اور معنی

قند بالخصوص منورث مانل اختلاف
نباتات طرز شاداب مویشی مروج

(۳۲) مطالعہ اور آموختہ

۱۔ کتاب کا مطالعو طالب علم کے واسطے نہایت ضروری کام ہے۔ کیونکہ اپنے سبق میں جس قدر غور و فکر تم خود کرتے ہو۔ اس سے تمہارے ذہن کی قوت اور اصلی استعداد بڑھتی ہے۔

۲۔ اگر تم اپنی طبیعت پر زور نہ ڈالو گے اور محض استاد کی تعلیم پر تکیہ کرو گے تو تمہارا حال ان اپانچ بچوں کا سا ہو جائے گا جو خود پاؤں چلنا نہیں سیکھتے، بلکہ دوسروں کی گود میں لدے لدے پھرتے ہیں

۳۔ بے شک ابتدا میں طالب علم کو اس بات کی طرف زیادہ توجہ کرنی چاہئے کہ جو کچھ استاد بتاتا اور سمجھاتا ہے اس کو خوب غور سے سنے اور حرف بحرف یاد رکھے۔ جو ذخیرہ استاد کی تعلیم سے تمہارے حافظے میں جمع ہو جاتا ہے۔ اس کو ساتھ ہی ساتھ کام میں

لانا شروع کرو۔

۴۔ جو علم تم کو روز بروز حاصل ہوتا ہے۔ اس کو کام میں لانے کا یہی طریقہ ہے کہ اپنے آئندہ سبق کا مطالعہ کیا کرو۔ یعنی اسے بغیر کسی کی مدد کے اپنے آپ پڑھو۔ اس طور سے تمہارا علم بہت جلد ترقی پائے گا۔ اگر آج دوپہے توکل چار ہو جائے گا۔

۵۔ شاید شروع شروع میں یہ کام تم کو بہت دشوار اور ناگوار معلوم ہو۔ لیکن خبردار گھبرانا مت! ذرا صبر کے ساتھ اس طریقے پر عمل کرو گے تو سب مشکلیں آسان ہو جائیں گی اور خود بخود تمہاری طبیعت کو کامیابی کی راہیں سوچنے لگیں گی۔

۶۔ مطالعہ کرنے والوں کی کیفیت ابتدا میں ان بچوں کی سی ہوتی ہے جو گھٹنوں کے بل چلتے ہیں۔ پھر کھڑا ہونا سیکھتے ہیں۔ تو گر پڑتے ہیں۔ لیکن وہ اپنی مشق برابر جاری رکھتے ہیں۔ آخر ایسے شہ زور چست و چالاک بن جاتے ہیں کہ اپنی دوڑ دھوپ کے آگے اونچے ٹیلوں اور گہری خندقوں کی بھی کچھ اصل نہیں سمجھتے۔

۷۔ مطالعہ کے یہ معنی نہیں کہ ایک دو بار آئندہ سبق سرسری طور پر دیکھ بھال لیا۔ جو سمجھ میں آیا سو آیا۔ باقی اس بھروسے پر چھوڑ دیا کہ استاد سے یا کسی ہوشیار ہم سبق سے دریافت کر لیں گے۔ ایسا مطالعہ بالکل ناکارہ ہے۔ اس سے کچھ ترقی تمہاری استعداد میں نہ ہوگی۔ اگر تمہارے منہ میں رانت ہیں تو تم دوسروں

کے چبائے ہوئے لقمے کے منتظر مت رہو۔ بلکہ خود چبائے اور کھاؤ۔

۸۔ مفید طریقہ مطالعہ کا یہ ہے کہ ایک ایک لفظ اور ایک ایک فقرے پر دل لگا کر غور کرو۔ کیسی ہی خفیف بات ہو۔ اس کو بغیر سمجھے نہ چھوڑو۔ جب تم اس اندازے سے مطالعہ کرو گے تو بعض باتیں ایسی پاؤ گے جو پہلے سے تمہارے ذہن میں موجود ہیں ان پر غور کرنے سے تمہاری یادداشت تازہ اور پختہ ہو جائے گی بعض باتیں تمہاری نظر سے ایسی گذریں گی جو تمہاری جانی ہوئی باتوں سے ملتی جلتی ہیں۔ ان کو تم تھوڑے تاسل اور فکر سے سمجھ سکو گے بعض باتیں ایسی بھی پیش آئیں گی جو بالکل نئی ہیں۔ مگر خوب غور کرنے سے وہ تمہارے قیاس میں آجائیں گی۔ اس وقت تم کو ایسی مسرت حاصل ہوگی، گویا تم نے ایک نیا ملک فتح کیا۔ اس کامیابی کے بعد تم کو خود حوصلہ ہوگا کہ آؤ آگے بڑھ کر دوسرا جھنڈا فتح مندی کا بلند کریں۔ ایسے مطالعہ کے بعد تم سبق پڑھو گے تو جو کچھ اپنے استاد کی زبان سے سنو گے اس کا یاد رکھنا اور سمجھنا بھی تم کو آسان ہو جائے گا۔

۹۔ مطالعہ کے لئے ایک خاص وقت مقرر کرو۔ تنہا جگہ میں بیٹھو جہاں کوئی غل مچانے والا یا بات کرنے والا نہ ہو، نہ کوئی کھیل تماشے کی چیز سامنے ہو۔ جس کے سبب سے تمہارا دھیان نہ بٹے۔ چائے چلا کر پڑھنے، یا لنگنانے کی عادت نہ ڈالو۔ بلکہ ہمیشہ

چپ چاپ مطالعہ کیا کرو تاکہ غور و فکر میں خلل نہ پڑے۔ کتاب پر جب تک
 کہ مطالعہ کرنا جسم کے لئے مضر ہے۔ یا تو سیدھے بیٹھو اور اگر ہو سکے تو
 پہل قدمی کرتے ہوئے کتاب دیکھا کرو۔ اگر کتاب کے مطالعہ سے طبیعت
 اکتا جائے تو فوراً کام تبدیل کر دو اور کوئی دوسری کتاب یاد دوسرا
 مضمون اختیار کر دو۔ مثلاً زبان کی کتاب سے جی بھر جائے تو ریاضی
 کا مطالعہ کرو، اس سے بھی طبیعت سیر ہو جائے تو تاریخ و جغرافیہ دیکھو
 غرض یوں رد و بدل کر کے طبیعت کو کام میں مہرور رکھو۔

۱۰۔ جس طرح مطالعہ طالب علم کو ترقی کے زینے پر چڑھاتا اور اس
 کے ذہن کی قوت بڑھاتا ہے۔ اسی طرح آموختہ پر نظر کرنا بھی کامیابی
 کا بڑا گڑھ ہے۔ جن باتوں کو تم نے آج اس قدر محنت اور مشقت سے
 سیکھا ہے۔ اگر بے پروائی سے ان کو بھلا دیا تو افسوس ہے کہ تمہاری
 تمام محنت اور وقت رائگاں گیا۔ تیلی کے سیل کی مانند مدت بنو جس
 نے تمام دن سفر کیا، اور پھر وہیں کا وہیں رہا۔ تم کو چاہیے کہ جو کچھ اپنی
 محنت اور وقت کے عوض میں حاصل کرتے ہو۔ اس کی خوب حفاظت
 کرو۔ جو آج سبق پڑھ چکے ہو، اس کو پھر دیکھ لو۔ اسی طرح ایک ہفتے
 کی خواندگی دوسرے ہفتے میں اور ایک مہینے کی دوسرے مہینے میں
 دہراتے رہو جو طالب علم اپنے کام میں اس طرح دل سے توجہ اور کوشش
 کرے گا تو امید ہے کہ علمی خزانے میں ایک کوڑی کا گھاٹا نہ آنے پائے
 گا۔ دن دو رات چوگنا بڑھتا جائے گا۔ اور دن اس کو جگت سیٹھ

بنائے گا۔

مطالعہ غور پیکر کرنا یاد کرو تھے اور معنی
 خفیف قیاس مسرت سیر ذخیرہ شہ زور
 عوض

حکایت (۳۳)

۱۔ ایک فاختر کے گھونسلے پر کسی کوٹے نے زبردستی قبضہ کر لیا تھا اس بات پر دونوں میں خوب جنگ ہوئی۔ مگر ایک دوسرے کو مغلوب نہ کر سکا۔

۲۔ اب لڑتے لڑتے دونوں اس قدر عاجز آ گئے تھے کہ ان کو ایک منصف تلاش کرنا پڑا جو انصاف کی راہ سے ان کا جھڑپا چکا دے اور آپس کا فساد مٹا دے۔

۳۔ اس نواح میں ایک بڑھیا بلی تھی جس نے ظاہر میں شکار سے تو پر کر لی تھی۔ اور رات دن عبادت میں مشغول رہنے کے باعث تمام جانور جو اس کی ظاہری حالت سے واقف تھے اس کو نہایت نیک سیرت اور پارسا خیال کرنے لگے تھے۔

۴۔ فاختر اور کوٹے کو اس بات کی تمیز کچھ مشکل نہ تھی کہ وہ بلی کو اپنی قوم کا دشمن سمجھ کر اس کے پاس جانے سے پرہیز کرتے کیونکہ اس کی ڈراؤنی صورت نیکیلے پنچے اور تیز دانت صاف ظاہر کرتے

تھے کہ وہ پرندوں پر رحم کرنے کے لئے ہرگز نہیں بنائے گئے ہیں۔

۵۔ افسوس کہ غصہ اور عداوت نے ان کو ایسا دیوانہ بنا دیا کہ وہ اپنی عقل اور تمیز کو کام میں نہ لاسکے۔ اور اس کی پرہیزگاری کی جھوٹی شہرت پر یقین کر کے فوراً اس کے رو بہ حاضر ہو گئے اور اپنا مقدمہ اس خواہش سے پیش کیا کہ بلا ٹور عایت کے طے کر دیا جائے۔

۶۔ مکار مٹی دل میں تو بہت خوش ہوئی، لیکن ظاہر میں ان کے آنے کو اس واسطے ناپسند کیا کہ اس کی عبادت میں خلل پڑے۔ ان دونوں نے بہت التجا کے ساتھ عرض کیا کہ اے بزرگ بتی، دو درختوں کا انصاف چکانا اور ان میں صلح کرانا بھی خدا کی بندگی کرنے سے کچھ کم نہیں ہے، ہم کو اُمید ہے کہ آپ اس تکلیف کو خوشی سے برداشت فرمائیں گی۔

۷۔ مٹی نے نہایت نرمی اور اخلاق سے جواب دیا کہ اگر مجھ کو کجاڑ کجنت کی ذات سے خدا کی مخلوق کو کچھ فائدہ پہنچ سکے تو میں اپنی خوش نصیبی سمجھوں گی۔ مگر اے صاحبو! میں تعیناتی کی وجہ سے ذرا کم سننے لگی ہوں، جب تک اپنا معاملہ میرے کان کے قریب چلا جلا کر نہ بیان کر دو گے۔ میں تمہارے حق میں کوئی مناسب فیصلہ نہ کر سکوں گی۔

۸۔ اب بھی موقع تھا کہ وہ دونوں بے وقوف داد خواہ مٹی کے اس داؤ گھات کو سمجھ جاتے کہ وہ اپنی کمزوری کے نقصان کو جس کے سبب سے ان پر حملہ نہیں کر سکتی، اس طرح پورا کرنا چاہتی ہے کہ بات سننے

کے حیلے سے اپنے پاس بلائے اور ان کو آسانی سے شکار کر لے۔

۹۔ ان کی سمجھ بوجھ پر اس وقت ایسا پردہ غصے نے ڈال دیا تھا کہ انہوں نے کچھ بھی انجام کی فکر نہ کی اور جو بازو قدرت نے ان کو اس غرض سے عنایت فرمائے تھے کہ ہوا میں اڑ کر اپنے دشمنوں سے محفوظ رہیں وہ انہیں بازوؤں کے وسیلے سے اپنے جانی دشمن کے بغل میں جا بیٹھے۔

۱۰۔ نہایت علم اور بردباری کے ساتھ بلی نے اپنا سر جھکا لیا اور خوب غور و توجہ کے ساتھ دونوں کی تقریر سنی، اس کے بھولے چہرے اور ادھ کھلی آنکھوں سے ایسا معلوم ہوتا تھا کہ وہ ان کے معاملے میں غور کر رہی ہے۔ اب عنقریب اخیر حکم سننے والی ہے۔

۱۱۔ اب تم خود قیاس کر سکتے ہو کہ ایک بلی کی عدالت سے دو پتندوں کے حق میں کیا حکم صادر ہو سکتا ہے، بے شک وہ ان دونوں غافل دشمنوں کی موت تھی جو بیک ایک بلی کے ایک ہی جھپٹے میں آن پہنچی اور ان کو فرصت بھی نہ دی کہ اپنی غلطی سے واقف ہو سکیں۔

• یاد کرو بچے اور معنی •

مغلوب	منصف	فساد	نواح
عبادت	سیرت	پارسا	عداوت
رعایت	اخلاق	دادخواہ	حیلہ
علم	عنقریب	فرصت	

(۳۴) معافی اور انتقام

۱- خطا سے پاک جرم سے بری عام آدمیوں میں تو کوئی نظر نہیں آتا۔ نہایت غنیمت ہیں وہ لوگ جن میں خوبیاں زیادہ اور بُرائیاں کم ہیں، اور بہت ہی نیک ہیں وہ لوگ جو اوروں کی تاک میں نہیں رہتے، بلکہ اپنے ہی کاموں کو جاپختے ہیں۔ ان میں جو خطا قصور پاتے ہیں عین وقت پر ان کا علاج کرتے ہیں۔

۲- اگر ہم اپنے تمام فعلوں کو انصاف کی نظر سے دیکھیں تو معلوم ہو کہ ہم سے بہت سی خطائیں روزمرہ سرزد ہوتی ہیں۔ ہمارے اکثر کاموں سے دوسروں کو تکلیف پہنچتی ہے۔ لیکن ہم اپنی کوتاہی کی چابچ میں غفلت کرتے ہیں۔ اسی سبب سے نہ اپنی خطاؤں کو پہچانتے ہیں نہ ان کو بُرا جانتے ہیں۔

۳- جب کہ ہم اپنے آپ کو بے قصور بے خطا، بے جرم، بے گناہ نہیں پاتے تو نہایت نا انصافی کی بات ہے کہ اوروں کی خطا کو سخت نگاہ سے دیکھیں۔ کیا وجہ ہے کہ ہم اپنے کو تو معذور سمجھیں اور دوسروں کی دنی بھول چوک کو بھی معاف نہ کریں۔ افسوس ہے کہ اپنے قصور کو بالکل فراموش کر دیتے ہیں۔ اسی واسطے دوسروں سے خفیف قصور کا بھی بدلہ چاہتے ہیں۔

۴- نیک آدمی سب کے ساتھ نرمی کا برتاؤ کرتے ہیں اور

کی پوشیدہ خطاؤں کی ٹوہ میں نہیں رہتے۔ ادنیٰ قصوروں پر گرفت نہیں کرتے۔ اپنے آپ کو ایسا بنا لیتے ہیں گویا انھوں نے کوئی قصور دیکھا ہی نہیں۔ اسی کو چشم پوشی کہتے ہیں۔ جو چشم پوشی کرتا ہے۔ اس کا رعب اوروں پر قائم رہتا ہے۔ جو شخص ذرا ذرا اسی باتوں پر بگڑتا اور خفا ہوتا ہے وہ اپنا وقار اور بھرم کھوتا ہے۔

۵۔ البتہ جو قصور تمہارے مقابلہ میں علانیہ اور قصداً کیا گیا ہو اس پر ضرور باز پرس کرو۔ اگر قصور وار اپنے قصور کا اقرار کر لے اور اپنے کام سے نادم ہو کر اپنی خطا کی معافی چاہے تو فیاضی اور جو انحرادی یہ ہے فوراً معاف کر دو۔ معافی سے تم کو ایسی خوشی حاصل ہوگی جو انتقام لینے سے ہرگز نہیں ہو سکتی۔ (مؤلف)

نادموں کی خطا معاف کرو | ہے معافی میں لذت اور سرور

اپنے دل میں ذرا کرو انصاف | کون ہے جو ہے بے خطا و قصور

۶۔ بدلے کے قابل صرف وہ خطائیں ہوتی ہیں جن کا کرنے والا

اطلاع پانے کے بعد بھی پشیمان نہ ہو۔ اور اپنی خطا کو خطا نہ جانے بلکہ

اس پر اصرار کرے۔ اس صورت میں انتقام لینا واجب ہے نہیں

تو وہ قصور عادت بن جائے گا۔ خود قصور کرنے والے کو بلا میں پھنسانے

کا اور دوسروں کو اذیت پہنچانے کا۔ (مؤلف)

جو انتقام نہ لینے سے ہو خطا افزوں | تو یہ تمہاری خطا ہے جو انتقام نہ لو

وہ کام جس سے کہ اوروں کو فائدہ پہنچے | تم اسکے کرنے سے زہنہا ہاتھ تھام نہ لو

جو انتقام سے منظور ہو خوشی اپنی | تو ایسے کام کا تم بھول کر بھی نام نہ لو
 ۷۔ نیک اور شریف آدمی اول تو کسی کے آزار کے روادار نہیں ہوتے
 اور اگر نادانستہ کسی کے حق میں کوئی ادنیٰ خطا بھی ان سے ہو جاتی ہے
 تو ان کو بہت افسوس اور بڑی ندامت ہوتی ہے اور وہ بے تامل
 اپنی خطا کا اقرار کرتے اور بہت منت سے اس کی معافی چاہتے
 ہیں، کیونکہ خطا پر اندر کرنا اور اس کو برانہ جاننا یہ دوسری خطا ہے
 خطا کرنے سے آدمی کے دل میں اس قدر برائی پیدا نہیں ہوتی جتنی
 کہ اپنی خطا کو خفیہ سمجھنے سے پیدا ہوتی ہے ۸

جو اپنی خطا کو خطا جانتا ہے	بے بیمار تو لیک پچنے کے قابل
کہ جو درد ہی کو دردا جانتا ہے	مگر ایسے نادان کا کیا ٹھکانا
جبرانی کو اپنی بھلا جانتا ہے	بڑا مانتا ہے جو سمجھائے کوئی
نہیں اس میں دھوکا خد جانتا ہے	وہ انجام کو روئے گا سر کپڑ کر

یاد کرو سچے اور معنی

مغذور	فراموش	گرفت	رعب	علانیہ
سرور	اصرار	اذیت	زہار	اقرار

(۳۵) معاش

۱۔ اپنے اور اپنے اہل و عیال کے واسطے کمانا اور معاش پیدا
 کرنا بھی انسان کی نیکیوں میں سے ایک بڑی نیکی ہے اور باوجود

طاقت و قدرت کے دوسروں کا محتاج بننا ایک گناہ ہے۔ اس لئے ہر شخص پر واجب ہے کہ وہ معاش پیدا کرنے کے لئے پیشہ اختیار کرے۔
 ۲۔ وہ پیشے جن سے معاش حاصل ہوتی ہے۔ بعض ضروری ہیں جیسے زراعت، تجارت، کان کھودنا، آہنگری، نجاری وغیرہ کیونکہ ان پیشوں کے ذریعے انسانوں میں تہذیب پھیلتی اور ان کی زندگی راحت و آرام سے بسر ہوتی ہے۔

۳۔ بعض پیشے غیر ضروری ہیں، جیسے زرگری، بازیگری، نقاشی مسخرچین وغیرہ کیونکہ یہ پیشے صرف عیش و نشاط کے لئے ہیں۔ زندگی کی ضرورت ان پیشوں پر منحصر نہیں۔ بعض پیشے بالکل مصلحت کے خلاف ہیں کیونکہ ان کا کرنے والا نہ خود معاش پیدا کرتا نہ اوروں کو مدد دیتا ہے۔ جیسے قمار بازی، جھوٹی گواہی، چوری فزاقی وغیرہ۔

۴۔ اعلیٰ پیشے وہ سمجھے جاتے ہیں جو انسانی اور شجاعت سے تعلق رکھتے ہیں جیسے انتظام عدالت، تعلیم، طب، حساب کتاب، مساحت سپاہ گری وغیرہ ادنیٰ پیشے وہ ہیں، جو صرف جسمانی طاقت پر موقوف ہیں۔ جیسے بوجھ ڈھونا، لکڑیاں چیرنا، مٹی کھودنا وغیرہ۔ مکروہ پیشے وہ ہیں جن کے کرنے سے طبیعت کو نفرت ہوتی ہے۔ جیسے خاکروبی وغیرہ۔
 ۵۔ جو لوگ اعلیٰ درجے کی لیاقت حاصل کرتے ہیں وہی اعلیٰ پیشے اختیار کر سکتے ہیں۔ جو کم لیاقت ہوتے ہیں۔ ان کو مجبوراً کوئی ادنیٰ پیشہ اختیار کرنا پڑتا ہے۔ جو شریف آدمی ہیں وہ جائز پیشے

کو اختیار کرتے ہیں خواہ ادنیٰ ہو خواہ اعلیٰ وہی نیک معاش کہلاتے ہیں جو لوگ پاجھی کینے ہیں وہ ناجائز پیشے کرتے ہیں جیسے چورنی، جوا وغیرہ وہی بد معاش کہلاتے ہیں۔

۶۔ انسان کو لازم ہے کہ جائز پیشے اختیار کرے اور جو پیشہ اختیار کرے، اس میں کامل ہونے اور استاد بننے کی کوشش کرے۔ کیونکہ ناقص اور بے ہنر آدمی کی محنت بہت ضائع ہوتی ہے۔ وہ بہت سا وقت کھو کر تھوڑا کماتا ہے۔ کامل اور ہنرمند آدمی تھوڑے وقت میں زیادہ اجرت پاتا ہے۔

کوئی پیشہ ہو زراعت یا تجارت یا کہ علم چاہئے انسان کو پیدا کرے اس میں کمال کا ملوں کی عمر بڑھ جاتی ہے خود کو حساب باہنر کا ایک دن اور بے ہنر کا ایک سال

۷۔ ہر ایک پیشے میں سچائی، راستبازی اور ایمان داری سے نفع حاصل ہوتا ہے۔ دغا، فریب، چالاکی، طراری کا انجام ہمیشہ نقصان ہے۔ کیونکہ دنیا میں اکثر کام ایک دوسرے کے اعتبار پر چلتے ہیں۔ اور جو ایک بار دغا کرتا ہے، اس کا اعتبار نہیں رہتا اور جس کا اعتبار نہیں، وہ کھوٹا پیسہ ہے۔ جو غیر بٹے کے ہرگز نہ چلے گا یا کاٹھ کی ہنڈیا یا کاغذ کی ناؤ ہے۔ جو ایک بار کے سوا کام نہ دے گی۔ جو شخص اپنے نفع کے واسطے دوسرے کو خسارہ دیتا ہے۔ وہ حقیقت

میں خود خسارہ پاتا ہے۔

۸۔ کاریگروں کو چاہئے کہ لوگوں کو دھوکے میں ڈالنے کی نیت سے کھوٹی چیزیں نہ بنائیں۔ تاجروں کا فرض ہے کہ اپنے مال کی جھوٹی تعریف نہ کریں۔ جو عیب و نقص ان کو معلوم ہو، خریدار کو بتادیں، کم تولنا کم ناپنا، فریب دینے کی غرض سے چیزوں میں آمیزش کرنا سخت گناہ ہے۔ خریدار کو لازم ہے کہ سودے کی دیکھ بھال ہوشیاری سے کر لے نرخ کے چکانے میں اس کو حجت کرنے کا اختیار ہے۔ مگر جو ٹھہر گیا ہو۔ اس سے زیادہ چاہنا یا داموں میں کمی کرنا یا کھوٹا

دام دینا یا بیچنے والے کو دھمکانا نہایت کمینہ پن ہے۔ راستی سیدھی سڑک ہے جس میں کچھ کھٹکا نہیں کوئی رہو آج تک اس راہ میں بھٹکا نہیں

یاد کر دیجئے اور معنی

اہل و عیال	معاشر	تجار	آہنگر	تہذیب
زرگر	نشاط	مصلحت	قمار	تقاق
خاکروب	طرار	خسارہ	آمیزش	رہبرو

(۳۶) نمک

۱۔ کھانے میں نمک نہ ہو تو کیسا پھیکا اور بے مزہ معلوم ہوتا ہے۔ مگر نمک کے استعمال سے صرف یہی منفعت نہیں کہ وہ ہماری

خوراک کو مزید اربنا دیتا ہے۔ بلکہ بڑا فائدہ یہ ہے کہ وہ غذا کو مبضم کرتا ہے۔ اس کے کھانے سے خون صالح پیدا ہوتا ہے۔ اگر آدمی نمک نہ کھائے تو بعض بیماریوں میں مبتلا ہو جائے۔

۲۔ نمک ایک مرکب شے ہے۔ وہ قدرتی طور پر دو عناصر سے مل کر بنا ہے۔ اگر وہ دونوں عنصر خالص حالت میں استعمال کئے جائیں تو بجائے نفع کے نقصان پہنچائیں یہ خدا کی حکمت ہے کہ ان دونوں کو تربیت دیے کر ایسی ضروری اور مفید چیز بنا دی۔

۳۔ نمک کی بہت قسمیں ہیں۔ جو نمک ہمارے کھانے میں آتے ہیں وہ نمک طعام کہلاتے ہیں۔ وہ بھی کئی طرح کے ہیں بعض سفید، بعض گلابی، بعض خاکی یا نیلگوں۔ نمک کی صفت یہ ہے کہ وہ آسانی سے توڑا اور پیسا جاسکتا ہے۔ پانی میں بہت جلد گھل مل جاتا اور مرطوب ہوا میں سیل جاتا ہے۔

۴۔ تم نمک تو روزمرہ کھاتے ہو۔ غالباً یہ نہ معلوم ہو گا کہ وہ کس جگہ بنتا اور کہاں سے آتا ہے؟ اس کی پیداوار ہر ملک میں جدا جدا طور پر ہے۔ کہیں پہاڑ سے نکلتا ہے، کہیں سمندر سے کہیں جھیل سے۔ ایک قسم کا لاہوری نمک کہلاتا ہے۔ اس کا سبب یہ ہے کہ پنجاب کی مغربی حدود میں کوہ نمکسار ہے وہاں سے وہ نمک نکلتا ہے۔ قدیم زمانے میں اس کی منڈی لاہور تھی اس لئے لاہور کے نام سے معروف ہو گیا۔ ۵۔ بنگال، مدراس اور بمبئی میں سمندر کے پانی کو پکا کر نمک

نکالتے ہیں۔ ہمارے ملک میں جو نمک زیادہ تر رکھایا جاتا ہے وہ راجپوتانے کی سانہجر جھیل سے آتا ہے۔ اور اسی لئے سانہجر کہلاتا ہے یہ جھیل جسے پورے جو دھپور کی سرحد میں واقع ہے، ۲۰ میل لمبی اور قریب ۵ میل کے چوڑی ہے۔ پانی اس کا نہایت شور ہے جھیل کے کنارے کیاریاں بنا کر پانی سے لبریز کر دیتے ہیں۔ کچھ عرصے میں پانی تو خاک کے اندر جذب ہو جاتا ہے، اور نمک کی تہ جم کر رہ جاتی ہے۔ جہاں اس کو کھود کر کنارے پر ڈالا اور پانی چھڑکا۔ صاف ستھرے لون نکل آتا ہے۔ ہر سال لاکھوں روپے کا نمک تاجروں کے ہاتھ فروخت ہوتا ہے۔ اور گرو و نواح اضلاع کو لدا چلا جاتا ہے۔ محصول اس کا سرکاری خزانے میں داخل ہوتا ہے اس زمانے میں تجارت کی آسانی کے لئے جھیل کے کنارے تک ریل بنادی گئی ہے۔ اس کے علاوہ اور بھی چھوٹی چھوٹی جھیلیں اور کنویں ہندوستان میں ہیں جن کے پانی سے نمک نکالا جاتا ہے۔

یاد کرو ہجیم صالح مرکب عنصر عناصر ترکیب
سہی طعام شفاف مرطوب شور جذب

صبح کی آمد (۳۷)

خبر دن کے آنے کی میں لا رہی ہوں | اجالا زمانے میں پھیلا رہی ہوں
بہار اپنی مشرق سے دکھلا رہی ہوں | پکارے گلے صاف چلا رہی ہوں
اٹھو سونے والو! کہ میں آ رہی ہوں

میں سب کار بہوار کے ساتھ آئی | میں رفتار و گفتار کے ساتھ آئی
میں باجوں کی جھنکار کے ساتھ آئی | میں چڑیوں کی چہکار کے ساتھ آئی
اُٹھو سونے والو! کہ میں آ رہی ہوں

اذاں پر اذاں مرغ دینے لگا ہے | خوشی سے ہر اک جانور بولتا ہے
درختوں کے اوپر عجیب چہچہا ہے | سہانہ بے وقت اور ٹھنڈی ہوا ہے
اُٹھو سونے والو! کہ میں آ رہی ہوں

یہ چڑیاں جو پیڑوں پہیں غل مچاتی | ادھر سے ادھر اڑ کے ہی آتی جاتی
دُموں کو ہلاتی پیروں کو پھلاتی | مری آمد آمد کے ہیں گیت نکاتی
اُٹھو سونے والو! کہ میں آ رہی ہوں

جو طوطے نے باغوں میں میں میں مچائی | تو بلبل بھی گلشن میں ہے چہچہائی
اور ادبچی منڈیروں پہ شاما بھی گائی | میں سوسو طرح دے رہی ہوں دہائی
اُٹھو سونے والو! کہ میں آ رہی ہوں

ہر اک باغ کو میں نے بہکا دیا ہے | نسیم اور صبا کو بھی بہکا دیا ہے
چمن سرخ پھولوں سے دہکا دیا ہے | مگر نینر نے تم کو بہکا دیا ہے
اُٹھو سونے والو! کہ میں آ رہی ہوں

ہوئی مجھ سے رونق بہاڑ اور بن میں | ہر اک ملک میں دس میں درڑوں میں
کھلاتی ہوئی پھول آنی چمن میں | بجھاتی چلی شمع کو آج چمن میں
اُٹھو سونے والو! کہ میں آ رہی ہوں

جو اس وقت جنگل کی بولی جڑی ہے | سو وہ نو لکھا ہا رہنے کھڑی ہے

عجب یہ سماں ہے عجب یہ گھڑی ہے | کہ پچھلے کی ٹھنڈک سے شبنم پڑی ہے

اٹھو سونے والو! کہ میں آ رہی ہوں

ہرن چونک اٹھے جو کڑی بھر رہے ہیں | کلیلیں ہر اک کھیت میں کر رہے ہیں

ندی کے کنارے کھڑے چر رہے ہیں | غرض میرے جلوے پہ سب مر رہے ہیں

اٹھو سونے والو! کہ میں آ رہی ہوں

میں تاروں کی چھاؤں پہنچی یہاں تک | زمیں سے ہے جلوہ مرا آسماں تک

مجھے پاؤں گے دیکھتے ہو جہاں تک | کرو گے بھلا کاہلی تم کہاں تک

اٹھو سونے والو! کہ میں آ رہی ہوں

پجاری کو مندر کے میں نے جگایا | موذن کو مسجد کے میں نے اٹھایا

بھٹکتے مسافر کو رستہ بتایا | اندھیرا گھٹایا اجالا بڑھایا

اٹھو سونے والو! کہ میں آ رہی ہوں

لدے قافلوں کے بھی منزل سے ڈیرے | کسانوں کے ہل چل پڑے منہ اندھیرے

چلے جال کندھے پہ لے کر مچھیرے | دلدر ہوئے دور آنے سے میرے

اٹھو سونے والو! کہ میں آ رہی ہوں

بگل اور طنبور سنکھ اور نوبت | بجانے لگے اپنی اپنی سبھی گت

چلی توپ بھی دن سے حضرت سلا | نہیں خوب غفلت نہیں خوب غفلت

اٹھو سونے والو! کہ میں آ رہی ہوں

لو ہشیار ہو جاؤ اور آنکھ کھولو | نہ لو کروٹیں اور نہ بستر ٹٹولو

خدا کو کرو یاد اور منہ سے بولو | بس اب خیر سے اٹھ کے منہ ہاتھ دھولو

اٹھوسونے والو! کہ میں آرہی ہوں

بڑی دھوم سے آئی میری سواری جہاں میں ہو اب مرا حکم جاری
ستارے چھپے رات اندھیری سہاری دکھائی دیئے باغ اور کھیت کیاری

اٹھوسونے والو! کہ میں آرہی ہوں

میں پورے کچھم پہ کرتی ہوں دھاوا زمین کے گریہ پر لگاتی ہوں کاوا
میں طے کر کے آئی ہوں چین اور جاوا نہیں کہتی کچھ تم سے اس کے علاوہ

اٹھوسونے والو! کہ میں آرہی ہوں

یاد کرو دیجے اور معنی

گفتار گفٹار اذان آد گلشن
صبا صبا انجمن جلوہ آمد مؤذن
نسیم

(۲۸) سچ کی تاثیر

۱۔ ایک شریف خاندان کا نوعمر لڑکا علم و کمال حاصل کرنے کے شوق میں اپنے عزیز وطن کو چھوڑ دینے پر آمادہ ہے۔ وہ اپنی ضعیف ماں سے عرض کرتا ہے: "اگر آپ اجازت دیں تو میں ایک قافلے کے ساتھ سفر کرنا چاہتا ہوں جو عنقریب ہمارے ملک کی دارالسلطنت کو جانے والا ہے، کیونکہ میں سنتا ہوں کہ اس بڑے شہر میں ہر قسم کے کامل لوگ موجود ہیں۔ اور وہاں علم کا چرچا ہے۔"

۲۔ اس یتیم لڑکے کی یہ درخواست اگرچہ ماں کے دل کو غمگین کرنے

والی تھی، لیکن اس دانا ماں کی محبت کا ولولہ عقل کے قابو سے باہر نہ تھا۔ اس لئے وہ اپنے پیارے بچے کی جدائی کو علم کی دولت کے مقابلہ میں گوارا کر سکتی تھی۔ چنانچہ اس نے ہونہار بچے کے اس نیک خیال کو بہت پسند کیا۔ اور نہایت خوشی کے ساتھ اس کی درخواست کو منظور فرمایا۔

۳۔ بزرگ ماں نے ضروری سامان سفر تیار کیا، اور جب کہ قافلے کی روانگی کا وقت آیا تو چالیس روپے جن کا اس عہدہ میں رواج تھا، لڑکے کو حوالے کئے۔ لیکن اس نقدی کے علاوہ ایک اور چیز بھی عطا کی جو کہ دنیا کے تمام جواہرات سے زیادہ بیش قیمت تھی۔ وہ نفیس چیز کان یا دریا سے نکلی ہوئی نہ تھی، بلکہ وہ نورانی دل کے سرچشمہ سے پیدا ہوئی تھی۔

۴۔ وہ بے بہا چیز صرف یہ نصیحت تھی کہ ”میرے پیارے بچے! ہمیشہ سچ بولیو! اپنے دل زبان اور ہاتھ کو سچا رکھیو! کیسا ہی خوف و خطر پیش آئے سچ بات پر ثابت قدم رہیو! اب تو مجھ سے عہد کر کہ ہمیشہ اس نصیحت پر عمل کروں گا، سعادت مند لڑکے نے نہ بان ماں کی باتیں غور سے سنیں اور سچے دل سے عہد کیا کہ ”میں کسی حال میں اس کے خلاف نہ کروں گا۔“ یہ کہہ کر سلام رخصت کیا۔ اور قافلے کے ہمراہ بغداد کو روانہ ہوا۔

۵۔ شاید قافلے نے دو تین ہی منزلیں طے کی تھیں کہ اس نو عمر

مسافر کی آزمائش کا وقت آن پہنچا۔ ناگاہ ایک زبردست گروہ قزاقوں کا نمودار ہوا۔ اہل قافلہ ان کا مقابلہ نہ کر سکے۔ ہر ایک شخص خوف زدہ اور بے قرار تھا۔ سوائے اس لڑکے کے جس کو اپنی سچائی پر پورا اعتماد تھا۔ اس کو یقین تھا کہ سچ مجھ کو ہر آفت سے بچائے گا۔ اور سچائی کی تلوار کا وار کبھی خالی نہ جائے گا۔

۶۔ جب قزاق ہر مسافر کی پوشیدہ نقدی طلب کر رہے تھے، اور جو شخص کچھ حیلہ یا عذر کرے تا وہ ان کے بے رحم ہاتھوں سے بری طرح ستایا جاتا تھا۔ ایک قزاق نے لڑکے سے سوال کیا کہ جو کچھ تیرے پاس ہو بیان کر، لڑکے نے بے تامل اپنے روپے کی تعداد بتادی۔ اس دلیرانہ سچے جواب نے قزاق کو دھوکے میں ڈال دیا اسی طرح چند قزاقوں نے پوچھا۔ مگر اپنے رفیق کی طرح لڑکے کی طرف کسی نے توجہ نہ کی۔

۷۔ آخر کار تمام قزاق مالِ غنیمت اکٹھا کرنے کے لئے ایک مقام پر جمع ہوئے۔ اس وقت اپنے سردار سے لڑکے کا ماجرا بیان کیا۔ اس کو یہ بات ایسی عجیب معلوم ہوئی کہ فوراً اس لڑکے کو طلب کر کے خود دریافت کرنے لگا۔ جب اس نے معلوم کیا کہ وہ عجیب لڑکا اپنے عہد پر ایسا ثابت قدم ہے، اور اپنی مہربان ماں کے حکم کی ایسی تعظیم کرتا ہے تو اس کی حالت میں ایک بڑی تبدیلی پیدا ہوئی۔

۸۔ اس کو اپنے دل کے اندر سے ایک آواز آئی ” او احمد الفی! کیا تجھ کو شرم نہیں آتی؟ کہ یہ بچہ اپنی ماں کے عہد پر قائم ہے، اور تو اس بڑے مالک کے عہد کی بھی کچھ پرواہ نہیں کرتا۔ ناحق اس کی خلقت کو مستاتا اور غارت کرتا ہے۔“ اس آواز کے سنتے ہی قزاقوں کے سردار نے اپنے ظالمانہ پیشے سے فوراً توبہ کی اور اس کے تمام رفیقوں نے بھی اس کا ساتھ دیا۔

۹۔ وہ تمام غارت گرجن کے سامنے لوٹ کے مال کا انبار لگا ہوا تھا۔ یکا یک ایسے رحمدل پارسا بن گئے۔ انہوں نے ہر ایک شخص کا مال واپس کر دیا۔ جن کو اذیت پہنچائی تھی، ان سے معافی چاہی اور آئندہ تمام عمر نیکی کے ساتھ بسر کی۔ وہ سچا لڑکا جس کے سچ کی ایسی تاثیر ظاہر ہوئی، آئندہ زندگی میں ایک بڑا بزرگ شخص ہوا ہے جس کا نام آج تک زندہ ہے اور وہ حضرت شیخ عبدالقادر جیلانیؒ کے نام سے مشہور ہیں۔

یاد کرو بچے اور معنی

حوالہ
اعتماد

وَلَوْلَا
قَائِلُهُ
تَعْظِيمُ

یلتیم
بِعہد
عظمت

نوع عمر
نورانی

(۳۹) سچ اور جھوٹ

ہے بھلے مانسوں کا پیشہ سچ
 سچ تو ہے کہ سچ ہے اچھی چیز
 فکر سے پاک رنج سے آزاد
 جیسے ڈرتا نہیں دلا در شیر
 سہل کرتا ہے سخت مشکل کو
 وہ بڑا نیک باسعادت ہے
 سچ سے رہتا ہے دل کو اطمینان
 سچ سے ہوتی نہیں پشیمانی
 سچ نہ ہو تو جہان جاسے اجڑا
 سچ سے ہو جائیں گے قصور معنا
 دل میں کچھ خوف اور خطر نہ کرو
 اس میں بوڑھا ہو یا کوئی بچہ
 آپ کرتا ہے اپنا منہ کالا
 جائیگا ایک روز بھانڈا چھوٹ

سچ کہو! سچ کہو! ہمیشہ سچ
 سچ کہو گے تو تم رہو گے عزیز
 سچ کہو گے تو تم رہو گے شاد
 سچ کہو گے تو رہو گے دلیر
 سچ سے رہتی ہے تقویت دل کو
 جس کو سچ بولنے کی عادت ہے
 سچ ہے سارے معاملوں کی جان
 سچ میں راحت ہے اور آسانی
 سچ ہے دنیا میں نیکیوں کی جڑ
 سچ کہو گے تو دل رہے گا صاف
 سچ سے زہار درگزر نہ کرو
 وہی دانا ہے جو کہ ہے سچتا
 ہے بڑا جھوٹ بولنے والا
 فائدہ اس کو کچھ نہ دیگا جھوٹ

جھوٹ کی بھول کرنے ڈالو خود!

جھوٹ ذلت کی بات ہے "اخ تھو"

شاد سہل سعادت اطمینان پشیمانی

(۴۰) ماں کی مامتا

ماں ہے بچے کی پرورش کا سبب
 ماں سے کرتا ہے روکے دودھ طلب
 جان اس پر نثار کرتی ہے
 نہیں لے سکتی بے دھڑک کر وٹ
 کبھی ننھے کی جائے نیند اچٹ
 ہولے ہولے سرکتی جاتی ہے
 چھوٹے تکلے لگا دیئے دودھ
 پر نہیں بھولتی ہے بچے کو
 اپنے بچے پہ سے نظر ہر دم
 سوئی بے ڈھب تو آگئی شامت
 ہے بچھونا بھی تر بتر لت پت
 جاڑے پالے کا وقت اور یہ کام
 ناک میں دم کیا ہے رورو کے
 نیا کرتا بدل کے منہ دھو کے
 بولتا ہے جواب میں ”آغوں“
 گود میں لے کے بیٹھ جاتی ہے
 بچہ ہے اور ماں کی چھاتی ہے

مامتا ماں کی جانتے ہیں سب
 بھوک بچے کو ہے ستاتی جب
 دودھ دیتی ہے پیار کرتی ہے
 بچہ سینے سے جو رہا ہے چمٹ
 پاؤں کی بھی ذرا نہ ہو آہٹ
 اوں اوں کرتی تھپکتی جاتی ہے
 جب گیا وہ نہا لچے پر سو
 کئے سب کام تھے ضروری جو
 لیتی رہتی ہے ماں خبر ہر دم
 ماں کو آرام کی کہاں فرصت
 کپڑے لتوں کی ہو گئی کیا گت
 صبح اٹھ کر کھنکالتی ہے تمام
 بچہ اتنے میں چونک اٹھا سو کے
 ماں نے پھر لے لیا ہے خوش ہو کے
 باتیں کرتی ہے پیار سے جوں جوں
 رات کو لوریاں سناتی ہے
 کس قدر زحمتیں اٹھاتی ہے

کبھی کندھے لگا کے ٹہلایا
 دیکھتی اور بھالتی ہے اُسے
 اللہ آمین سے پالتی ہے اُسے
 بھول جاتی ہے اپنا سب دکھڑا
 پڑا بچے کی تیوریوں میں بل
 بچے بے چین ہے تو ماں بے کل
 سوئی خود پیشتر سلا کے اُسے
 انگلیوں سے اُسے چٹاتی ہے
 پاؤں چلنا اسے سکھاتی ہے
 درحقیقت خدا کی رحمت ہے

کبھی کنڈی بجا کے بہلایا
 ماں کداتی اچھالتی ہے اُسے
 ہر طرح پر سنبھالتی ہے اسے
 دیکھ کر اس کا چاند سا مکھڑا
 جب لگایا ہے آنکھوں میں کاجل
 دونوں آنکھیں جو اس نے ڈالیں مل
 چپ کیا جھنجھنا بجا کے اُسے
 اس کا ہنسا چہ اچھالتی ہے
 باتیں کرنا اسے بتاتی ہے
 ماں کو بچے سے جو محبت ہے

یاد کرو مجھے اور منی

نثار شامت زحمت اللہ آمین رحمت

(۴۱) تندرستی

جسم اور دماغ کے کاموں کا ٹھیک طور پر ہونا صحت اور
 تندرستی ہے۔ تندرستی ہی سے زندگی خوشگوار معلوم ہوتی ہے۔
 تندرستی اگر نہ ہو سالک تندرستی ہزار نعمت ہے
 بہت سی آفتیں انسان کے پیچھے لگی ہوئی ہیں۔ جن سے تندرستی
 میں خلل پڑتا ہے لیکن ان میں سے اکثر ایسی ہیں جن سے بچنا

انسان کے اختیار میں ہے۔ بشرطیکہ وہ اپنی عقل و تہیز کو کام میں لائے قدرتی قاعدوں کو سمجھے اور ان پر عمل کرے۔ ہوا، پانی، غذا، لباس، موسم، زمین، مکان اور ورزش یہ ایسی ضروری چیزیں ہیں جن کے وسیلے سے تندرستی قائم رہتی ہے۔ جہاں ان میں خلل پڑا، تندرستی میں فتور آیا۔

یاد کرو سچے اور معنی
صحّت ورزش خوشگوار تندرستی

(۴۲) ہوا

ہوا سب سے زیادہ ضروری چیز ہے۔ دم بھر نہ ملے تو دم ہوا ہو جائے۔ اسی لئے قدرت نے اس کو ایسا بنا یا ہے کہ ہم کو بڑے تیز و ہرجگہ اور ہر وقت مل سکتی ہے۔ یہ قدرتی قاعدہ ہے کہ آدمیوں اور جانوروں کے سانس لینے سے آگ یا چراغ کے جلنے سے گھاس پات یا مُردار کے مٹانے سے اور ہر قسم کی عفونت کے پھیلنے سے ہوا خراب ہو جاتی ہے کبھی یہ خرابی اتنی بڑھ جاتی ہے کہ انسان کے حق میں زہر قابل ہوتی ہے۔ مگر قدرت نے اس خرابی کا علاج بھی رکھ دیا ہے۔ جب تازہ ہوا کے جھونکے چلتے ہیں تو خراب ہوا کو اڑالے جاتے ہیں۔ اس طرح اس کا نقص دور ہو جاتا ہے پس ہوا کے چلنے اور بدلنے کے رستے کو ہرگز نہ روکنا چاہئے۔

درختوں سے بھی ہوا صاف ہوتی ہے جو ناقص ہوا آدمیوں کے لئے مضر ہے۔ وہ ان کے لئے مفید ہے۔ پتوں کے ذریعے سے درخت اس کو چوس کر تروتازہ ہوتے ہیں۔ مگر درختوں کے قریب رات کو سونا اچھا نہیں۔ اس وقت وہ ہوا ان میں سے نکلتی ہے جو انسان کے لئے مضر ہے۔

یاد کرو بچے اور معنی

دم ہوا ہونا

شُفُونَتْ

قَاتِل

(۴۳) پانی

ہوا کے بعد پانی کی زیادہ احتیاج ہے۔ اسی سے نباتات و حیوان کی حیات ہے۔ خالص پانی تمام روئے زمین پر ایک سا ہے۔ مگر زمین کی چیزیں جو گھل مل جاتی ہیں۔ وہ اس کے ذائقہ اور تاثیر کو بدل دیتی ہیں۔ کہیں کا پانی ماخض اور شیریں ہوتا ہے۔ کسی جگہ کا ناگوار و شور۔

بڑے دریاؤں کا پانی چھوٹے ندی نالوں سے بہتا ہوتا ہے۔ مگر کپڑوں کے دھونے، جانوروں کے نہلانے، مردوں کے بہانے اور غلاظت کے ڈالنے سے دریا کا پانی بھی خراب ہو جاتا ہے۔ کنواں جس قدر زیادہ گہرا ہو پانی اچھا ہوتا ہے۔ جو پانی قریب نکلتا ہے اس میں زمین کی گندگی زیادہ گھلی ہوتی ہے۔

آب نوشی کا کنواں ایسی زمین میں نہ کھودنا چاہیے۔ جہاں مدت تک نجاست ڈالی گئی ہو یا جس میں قبرستان ہو۔ کنویں کے پاک صاف رکھنے میں چند باتوں پر خاص توجہ لازم ہے۔

۱۔ من اتنی اونچی اور ڈھالو ہو کہ باہر کا پانی اندر نہ جاسکے۔

۲۔ کنویں کے پاس پانی کا گڑھ یا کیچڑ یا کسی قسم کی غلاظت ہرگز نہ ہو۔

۳۔ کنویں کے کنارے نہانا اور کپڑے دھونا نہ چاہئے۔

۴۔ کنویں کے اندر درختوں کے پتے نہ جانے پائیں۔

۵۔ ڈول اور رستی کی صفائی کا بھی لحاظ رہے۔ لوٹوں کو مٹی

مل کر کنویں میں ڈالنا برا دستور ہے۔

۶۔ کبھی کبھی کنویں کی تہ سے کیچڑ مٹی کو نکال ڈالنا مناسب ہے۔

یاد کر دیجئے اور معنی۔

احتیاج نباتات غلاظت احتیاط نجاست

غذا (۴۴)

جو چیزیں ہم کھاتے ہیں ان کی خاصیتیں مختلف ہیں بعض تو بدن کا پرورش کرتی اور طاقت بڑھاتی ہیں۔ جیسے گیہوں، چنا، دودھ، لبن، چیزیں صرف گرمی کو قائم رکھتی ہیں۔ جیسے روغن اور شکر۔ ہو سکے تو ہر قسم کی چیزیں کھاؤ۔ تاکہ ہر طرح کا فائدہ حاصل

ہو، میوے اور برہی ترکاریاں بھی اکثر کھانی چاہئیں۔ اگر مدت تک یہ چیزیں نہ ملیں تو خون فاسد ہو جاتا ہے۔ بعض چیزوں کی کثرت بھی مضر ہے۔ مثلاً گھی، شکر، چاول سے بدن میں چربی بڑھتی ہے۔ چربی کی افزائش سے موٹاپا زیادہ اور طاقت کم ہو جاتی ہے۔ جو غذائیں حرارت کو بڑھاتی ہیں جیسے گھی، گوشت اور مغزیات ان کا بھی کھانا زیادہ سرد ملک اور سرد موسم میں مناسب ہے۔ گرم ملک اور گرم موسم میں غلہ، دودھ، ترکاری اور پھل زیادہ موافق آتے ہیں۔

مصالحہ کی بھرمار بھی معدے کو بگاڑ دیتی ہے۔ صرف اتنا چاہئے جس سے کھانے کے ذائقے اور تاثیر کی اصلاح ہو جائے۔ کھانا اس وقت کھاؤ جب کہ پہلا کھانا مضم ہو چکا ہو۔ رات کا کھانا اتنی دیر کر کے نہ کھاؤ کہ کھاتے ہی سو جاؤ۔ ایک بار بہت کھانے سے کئی بار تھوڑا تھوڑا کھانا بہتر ہے۔ کم کھانے سے اتنی مضرت نہیں پہنچتی۔ جتنی زیادہ کھانے سے۔ کچا کھانا، سڑا بسا کھانا نہایت مضر ہے۔ جن برتنوں میں کھانا پکتا ہے، ان کو خوب صاف رکھنا لازم ہے۔ اگر تانبے کے ہوں تو ان پر قلعی ہونی چاہئے تانبے کا زنگار سخت زہر ہے۔

یاد کرو دیجئے اور معنی

فاسد افزائش مغزیات اصلاح

(۴۵) لباس

باہر کی گرمی۔ سردی کی شدت سے بدن کو محفوظ رکھنا واجب ہے۔ تاکہ اس کی اندرونی حرارت اعتدال کے ساتھ قائم رہے۔ بدن کی جلد سے بھی یہ فائدہ حاصل ہوتا ہے مگر اس سے کامل حفاظت نہیں ہو سکتی۔ جانوروں کو کھال کی امداد کے لئے اُون اور پَر عطا کئے گئے ہیں۔ انسان کو لباس تیار کرنے کی حکمت دی گئی ہے۔ پس لباس ایسا ہونا چاہیے کہ سردی کے وقت اندرونی حرارت کو خزان ہونے سے اور گرمی کے وقت بیرونی گرمی کو بدن میں سرایت کرنے سے روکے۔ سخت موسموں میں اُون یا روئی کے ڈیز کپڑے موزوں ہوتے ہیں۔ معتدل موسم میں ہلکے کپڑے۔

تمام جسم میں سراور دھڑ زیادہ حفاظت کے قابل ہیں۔ بچوں کو لباس کی سب سے زیادہ ضرورت ہے۔ سردی کھانے سے وہ بہت جلد بیمار ہو جاتے ہیں۔ بڑھاپے میں اصلی حرارت کم ہو جاتی ہے۔ اس لئے جوانوں کی بہ نسبت بوڑھوں کو لباس کی زیادہ حاجت ہے۔

سونے کی حالت میں بدن کی اصلی گرمی زیادہ نکلتی ہے خصوصاً فصل بہار میں پھلی رات کی خنکی اور شبنم بہت بُرا اثر

کرتی ہے۔ ایسے وقت میں بدن کو گرم رکھنے کے لئے سایہ کی جگہ یا اور ٹھنڈے بچھونے کا معقول سامان ہونا چاہئے۔ تری لباس پہننا ہمیشہ مضر ہے۔ اس کو جھٹ پٹ سکھا لویا بدل ڈالو میڈیکٹیف اور بدلہ دار لباس بھی تندرستی میں خلل ڈالتا ہے۔ موٹے جھوٹے کم قیمت کپڑے کا مضائقہ نہیں۔ مگر صاف اور سٹھرا ضرور ہو۔ کپڑے کو دھوپ دکھانے سے پسینہ وغیرہ کی بوریع ہو جاتی ہے۔ گرد و غبار جھاڑنے چھٹکنے سے اور میل کچیل دھونے سے دور ہوتا ہے۔

لباس کی مقدار اور وضع حیا اور ادب کے برخلاف نہ ہونی چاہئے۔ بدن کے وہ حصے ضرور پوشیدہ رہیں جن کا پوشیدہ رکھنا واجب ہے۔ خوش رنگ پھولدار اور زرین کپڑے زیب زینت کے لئے ہوتے ہیں۔ مگر ایسا مہین کپڑا پہننا جس سے نہ بدن کی حفاظت ہونے پر درہ۔ محض فضولی اور حماقت ہے۔

یاد کرو دیجے اور معنی

شدت	اعتدال	مضائقہ	جلد	سہرایت
خصوصاً	کثیف	رفع	زرین	فضولی

(۴۶) موسم

مناسب درجے کی گرمی تری صحت کے لئے مفید ہوتی ہے۔

زیادہ گرم و سرد یا زیادہ خشک و تر موسم بھی تندرستی میں فوٹو ڈالتا ہے۔

(۴۷) زمین

جس قطعہ زمین پر مکان بنایا جائے وہ خشک اور پاکیزہ ہونا چاہئے۔ خشک وہی مقام رہتا ہے۔ جو بلند اور پانی ڈھال ہو۔ نشیب کی جگہ یا جھیل تالاب اور دلدل کے قریب تری نمی رہتی ہے، اور تری نمی سے ہوا خراب ہوتی ہے۔ جس زمین کے نیچے گندگی دبی ہوئی ہو وہاں رہنا یا مکان بنانا ہرگز نہ چاہئے۔ زمین کے سوراخوں میں ہوا گھس جاتی ہے۔ اس کے ساتھ اندر کی کثافت باہر آتی ہے۔ اور اس جگہ کی تمام ہوا کو بگاڑ دیتی ہے۔

(۴۸) مکان

مکان کے بنانے کی بڑی غرض تو یہ ہے کہ دھوپ بارش اور سردی کی اذیت سے پناہ ملے۔ مگر اس کے ساتھ روشنی اور حرارت کے اعتدال کا اور ہوا کی تبدیلی کا بھی لحاظ رکھنا نہایت ضروری ہے۔ اس مقصد کے واسطے درپے روشندان مناسب طور سے رکھنے چاہئیں۔

تنگ و تاریک مکان میں جہاں روشنی اور ہوا کا گذر

بخوبی نہ ہو، انسان تندرست نہیں رہ سکتا۔ تنگ اور بند مکانوں میں آدمیوں کا ہجوم ہونا یا آگ کا جلنا نہایت خوفناک بات ہے۔ زچہ اور بچہ کو تازہ ہوا اور روشنی سے محروم رکھنا بُرا طریقہ ہے۔ اسی وجہ سے اکثر بچے ضائع ہوتے ہیں۔ آدمی جس مکان میں رہتے ہوں وہیں جانوروں کا باندھنا بہت بُرا ہے۔

مکان کے فرش اور صحن کو مٹی اور کوڑے سے چھتوں اور دیواروں کو مگر ٹی کے جالوں سے ہمیشہ پاک صاف رکھنا چاہیے۔

کبھی کبھی سونہھی مٹی سنی سے لیدنا، پوتنا چوڑے کی سفیدی پھیرنا، ہوا کی صفائی اور مکان کی خوشنمائی کے لئے ضروری بات ہے۔ مناسب موقعوں پر بیل بوٹوں کا لگانا اور پھلواڑی کا ہونا بھی مفید ہے۔ مگر زیادہ سبزی اور جھاڑ جھنکار کا ہونا بھی اچھا نہیں، برتنوں اور کپڑوں کا دھوون اور غسل کا پانی صحن میں مت بہاؤ نہ گھر کی زمین میں جذب ہونے دو اس کے بہ جانے کے لئے نالی بنا دینی چاہیے۔

پاخانے کی صفائی پر زیادہ توجہ لازم ہے جب تک غلاظت اٹھائی جائے۔ مٹی یا راکھ اس پر ڈال دینی چاہیے۔ اس سے ہوا میں بدبو نہ پھیلنے پائے گی۔ گھر کے آس پاس کوٹے

کا انبار یا مرجھائی ہوئی نباتات کا ڈھیر ہرگز نہ لگنے دو۔ اگر بستی میں صفائی کا انتظام نہ ہو تو جہاں تک ہو سکے گھر سے بہت دور فاصلے پر کوڑا ڈالو۔

یاد کرو بچے اور معنی

بُجْم، صَحْن، غَسْل

غَسْل (۴۹)

ہمارے بدن کی جلد میں نہایت باریک باریک سوراخ ہیں جن کو مسام کہتے ہیں۔ ان مسامات کی راہ سے ہر دم ناقص اور فضول چیزیں نکلا کرتی ہیں۔ جلد کا بیرونی چھلکا بھی ہمیشہ مردار ہوتا رہتا ہے۔ گردوغبار بھی ہوا میں سے جلد پر بیٹھ جاتا ہے۔ اس طرح میل کی تھیں جمٹی چلی جاتی ہیں، اور مسامات کو بند کر دیتی ہیں ان کے رُکنے اور کھال کے میلے رہنے سے بعض بیماریاں پیدا ہو جاتی ہیں۔ اس لئے تندرست آدمی کو ہر روز غسل کرنا مفید ہے۔ غسل سے طبیعت کو فرحت اور ہاضمے کو تقویت ہوتی ہے۔ صبح کے وقت نہانا بہتر ہے۔ مگر کھانا کھاتے ہی یا شدت کی بھوک میں نہانا مضر ہے۔

بچے بوڑھے اور ناتواں آدمی کے لئے نیم گرم، جوان اور قوی کے واسطے سرد پانی سود مند ہے۔ مگر موسم کے لحاظ سے پانی کے

مزاج کو تبدیل کرنا مناسب ہے۔ پانی صاف ستھرا ہو۔ میلا یا
مکدر نہ ہو۔ زیادہ دیر تک پانی میں رہنا اچھا نہیں۔ مگر تھوٹ
موٹ تھوٹا سا پانی بہا لینا بھی کچھ مفید نہیں۔ بدن کو خوب
دھونا اور صاف کرنا چاہیے۔ اگر میسر ہو تو صابون کا استعمال
کرو۔ اس سے پسینے کا کھار اور میل خوب کٹ جاتا ہے۔ غسل
کے بعد فوراً بدن اور بالوں کو صاف کپڑے سے پونچھ ڈالو۔ بدن
کے تر رہنے اور ٹھنڈی ہوا کے لگنے سے نقصان ہوتا ہے۔

یاد کرو پتھے اور منی۔

مَسَامِ مَسَامَاتِ فَرِحَتْ نِیمِ مَلْکَرِ

(۵۰) آدمی

نظیر اکبر آبادی

دنیا میں بادشاہ ہے سو ہے وہ بھی آدمی | اور مفلس گدا ہے سو ہے وہ بھی آدمی
زردار و بینوا ہے سو ہے وہ بھی آدمی | نعمت جو کھار رہا ہے سو ہے وہ بھی آدمی
ٹکڑے جو مانگتا ہے سو ہے وہ بھی آدمی

یاں آدمی پہ جان کو وارے ہے آدمی | اور آدمی کو تیغ سے مارے ہے آدمی
پگڑی بھی آدمی کی اتارے ہے آدمی | چلا کے آدمی کو پکارے ہے آدمی
اور سن کے دوڑتا ہے سو ہے وہ بھی آدمی

ایک آدمی ہیں جن کے یہ کچھ زرق برقی ہیں | روپے کے ان کے پاؤں ہیں سونے کے فرق ہیں
جھکے تمام غرب سے لے تا بہ شرق ہیں | کنخواباش شال دوشالوں میں غرق ہیں

اور چیتھڑوں لگا ہے سو ہے وہ بھی آدمی
 اشرف اور کینے سے لے شاہ تا وزیر ہیں آدمی ہی صاحب عزت بھی اور حقیر
 یاں آدمی مرید ہیں اور آدمی ہی پیر اچھا بھی آدمی ہی کہا تا ہے اے نظیر
 اور سب میں جو برابر ہے سو ہے وہ بھی آدمی

یاد کرو دیجئے اور معنی

گدا بینوا شیخ ذرق برق فرق

(۵۱) ملمع کی انگوٹھی مٹوت

چاندی کی انگوٹھی پہ جو سونے کا چڑھا جھول
 ادھی تھی لگی بولنے اترا کے بڑا بول!
 چاندی کی انگوٹھی کے نہ میں ساتھ رہونگی
 وہ اور ہے میں اور ذلت نہ سہوں گی
 میں قوم کی ادبھی ہوں بڑا میرا گھرانا
 وہ ذات کی گھٹیا ہے نہیں اس کا ٹھکانہ
 میری سی چمک اس میں نہ میری سی دمک ہے
 چاندی ہے کہ ہے رنگ مجھے اس میں بھی شک ہے
 میری سی کہاں چاشنی میرا سا کہاں رنگ
 وہ مول میں اور تول میں میرے نہیں پانسگ

اے دیکھنے والو! تم ہی انصاف سے کہنا چاندی کی انگوٹھی بھی ہے کچھ گہنوں میں گہنا

یہ سنتے ہی چاندی کی انگوٹھی بھی گئی جل
 اللہ سے ملنے کی انگوٹھی! ترے چھل بل
 سونے کے ملنے پہ نہ اترا مری پیاری
 دو دن میں بھڑک اس کی اترا جا یگی ساری
 مت بھول کبھی اہل کو اپنی اری احمق
 جب تاؤ دیا جائیگا ہو جائے گا منہ فق
 سچے کی تو عزت ہی بڑھیلگی جو کر میں جانج
 مشہور مثل ہے کہ وہ نہیں سانج کو کچھ آج
 کچھ دیر حقیقت کو چھپا یا بھی تو پھر کیا
 جھوٹوں نے جو سچوں کو چڑایا بھی تو پھر کیا
 کھوٹے کو کھرا بن کے کھرا نہیں چٹا چھوٹے کو بڑا بن کے کھرا نہیں چٹا

یاد کرو بچے اور سنی • ————— •
 بڑا بول بولنا
 منہ فق ہونا

(۴۵) ریل گاڑی مؤلف

حیواں ہے وہ نہ انسان جن ہے نہ وہ پری ہے
 سینے میں اس کے ہر دم اک آگ سی بھری ہے
 کھاپنی کے آگ پانی چن گھاڑ مارتی ہے!
 سر سے دھواں اڑا کر غصہ اتارتی ہے

وہ گھورتی گرجتی بھرتی ہے اک سپاٹا
 ہفتوں کی منزلوں کو گھنٹوں میں اس نے کاٹا
 آتی ہے شور کرتی، جاتی ہے غل مچاتی
 وہ اپنے خادموں کو ہے دور سے جگاتی
 بے خوف و بے محابا ہر دم رواں دواں ہے
 ہاتھی بھی اس کے آگے اک مور ناتواں ہے
 آندھی ہو یا اندھیرا ہے اس کو سب برابر
 یکساں ہے نور و ظلمت اور روز و شب برابر
 آتر سے لے دکھن تک پورب سے لے پچھان تک
 سب ایک کر دیا ہے پہنچی ہے وہ جہاں تک
 بجلی ہے یا بگولا، بھونچال ہے کہ آندھی
 ٹھیکے پہ ہے پہنچتی۔ بچنوں کی ہے وہ بانڈھی
 ہر آن بے سفر میں کم ہے قیام کرتی
 رہتی نہیں معطل۔ پھرتی ہے کام کرتی
 پردیسوں کو جھٹ پٹ پہنچا گئی وطن میں
 ڈالی ہے جان اس نے سوداگری کے تن میں
 ہر چیز سے نرالی ہے چال ڈھال اُس کی
 پاؤں کے صنعتوں میں کمتر مثال اُس کی
 برکت سے اس کی بے پر پر دار بن گئے ہیں

ملک اس کے دم قدم سے گلزار بن گئے ہیں
 ہم کہہ چکے مفصل، جو کچھ ہے کام اس کا
 ”جب جانیں تم بتا دو بن سوچے نام اسکا“
 جی ہاں! سمجھ گیا میں پہلے ہی میں نے تاڑی
 وہ دیکھو! آگرے سے آتی ہے ریل گاڑی
 — یاد کرو تجھے اور سنی —

جن بے محابا مور مظلمت معطل
 گلزار مفصل رواں دواں

(۵۳) زراعت

(۱) کھیتی کے کام

۱۔ آپ نے یہ تو فرمایا تھا کہ کھیتی کے کاموں کو زراعت کہتے
 ہیں۔ اب مہربانی فرما کر یہ بتا دیجئے کہ زراعت کے لئے کیا کیا
 چیزیں ضروری ہیں۔؟ سنو!

۲۔ زمین، اول تو بڑی چیز زمین ہے۔ جو زمین نہ ہو تو کھیت
 کہاں بنائیں؟ اگر کھیت نہ ہوں تو غلہ جس کے کھانے پر ہماری

نوٹ۔ لہٰذا زمین زراعت میں زمین سے مراد مٹی ہے۔ ایسے کھیت طلبہ کو دکھانے چاہئیں
 جن کی مٹیاں، مٹی، رادومٹ اور بھوڑ ہوں۔

زندگی کا مدار ہے۔ کیونکر پیدا ہو؟

۳۔ ہل، یہ بھی ضروری اوزار ہے۔ جس کے ذریعہ سے کھیت جوت کر مٹی کو ملائم کرتے ہیں۔ جمی جانی سخت مٹی میں بیج نہیں بویا جاسکتا۔ اگر ہل نہ ہو تو تم ہی بتاؤ، کھیت کیونکر جوتیں۔

۴۔ سہراوٹن، اس اوزار سے جوتے ہوئے کھیت کے ڈھیلے ٹوٹ پھوٹ کر مٹی باریک ہوتی۔ اونچی نیچی مٹی برابر ہو کر دب جاتی اور کھیت چورس بن جاتا ہے۔

۵۔ میل، یہ تو بہت ہی بڑا مددگار ہے جو بیل نہ ہوں تو ہل اور سہراوٹن کو نچلائے؛ بیج بونے کے لئے کھیت کیونکر تیار ہو؟

۶۔ بیج، اصل چیز یہ ہے۔ جس سے نیا پودا پیدا ہوتا ہے جو بیج ہی نہ ہوں تو بونے کیا خاک؟ پھر تو سب چیزیں بیکار ہیں۔

۷۔ جوتائی، بوائی، سچائی، نرائی، کٹائی، مڑائی (گاہنا) اور اوسائی یہ سب زراعت کے کام ہیں جو زمین سے پیداوار حاصل کرنے کے لئے کئے جاتے ہیں۔

لے جو ہل کسی مقام پر متعل ہو طلبہ کو دکھا کر اس کا نام بتانا چاہئے۔ مہ سہراوٹن کو کہیں ہینکا کہیں پیلکا بھی کہتے ہیں، مگر طلبہ کو سہراوٹن ہی یاد کرانا چاہئے۔ مہ بیل بھی دکھانے چاہئیں۔ اچھی ذات اور اچھے کھیت کے اور ان کی ذات اور کھیت بتانا چاہئے۔ مہ بٹکا اور گد رینج اچھا ہوتا ہے۔ گھنا۔ مڑا بونے کے لائق نہیں ہوتا۔ مڑا اور چنے اور گیہوں کے بیج ایک رات اور ایک دن بھگو کر رکھے جائیں جب وہ جسنے لگیں تو ان کا جتنا اور اگھولے کا نکلنا طلبہ کو دکھایا جائے۔

(۲) ہل اور جوتانی



۱- لود دیکھو! یہ ہل ہے۔ جس سے کھیت کی جوتانی کرتے ہیں۔

۲- سارا ہل لکڑی کا بنا ہوا

ہے۔ صرف یہ پھار لوہے کی ہے جس کی

نوک زمین میں دھنستی ہے۔ یہ تو بتائیے۔ ہل کیونکر چلاتے ہیں؟

آؤ! تم کو ہل چلا کر دکھائیں۔ دو بیلوں کے کاندھے پر ماچی رکھتی،

پھر ماچی سے ہل کی یہ لمبی لکڑی ہریس باندھی۔ ہل کی مٹھیا ہاتھ میں

پکڑ کر بیلوں کو سیدھا ہانک دیا۔ دیکھو! بیلوں کے چلنے سے ہل کی

پیمار زمین کے اندر اندر آگے بڑھتی ہے۔ زمین پھاڑتی مٹی کو

توڑتی۔ ایک نالی بناتی چلی جاتی ہے اس نالی کو کونڑ کہتے ہیں۔

بس اسی طرح سارے کھیت میں ہل چلانے سے جمی ہوئی مٹی اکھڑ

کر ٹوٹ جاتی ہے۔

۳- یہ بھی یاد رکھو کہ ایک دفعہ سارا کھیت کھڑا (لمبائی میں) اور مری

نوٹ :- جو ہل مدرت کے گرد و نواح میں چلتا ہو۔ وہ طلباء کو دکھا یا جائے۔ اس

کے پرزوں کے نام اور کام بتائے جائیں۔ پھر بیلوں کی جوت سے ہل کا باندھنا

کھیت میں چلانا اس کے کونڑ کا بننا بھی ضرور دکھانا چاہئے۔

جوتانی کی عمدگی یہ ہے کہ وہ کونڑوں کے بیچ میں بے جونی زمین (متر) زچھو

یاٹے۔ کونڑ سیدھی اور اس کھرائی کیساں ہو۔

مرتبہ سارا کھیت آرڈا (چوڑائی میں) جوتے ہیں۔ کئی بار کی آرڈی اور کھڑی جوتائی سے کل کھیت کی مٹی چھ سے لیکر آٹھ انگل تک اکھڑتی اور ٹوٹتی ہے۔ ہر جوتائی کے بعد سراون چلاتے ہیں اس سے کھیت کی اوپچی نیچی مٹی برابر ہو کر دب جاتی ہے۔

۳۱۔ سراون اور میانی

۱۔ سراون کیا ہے؟ یہ ہی لکڑی کی موٹی ڈھنٹی ہے جس سے کھیت میاتے ہیں۔



۲۔ سراون کیونکر چلاتے ہیں؟ اس کے دونوں سروں کے پاس دو کھونٹیاں ہیں۔ ایک کھونٹی میں ایک ایک یا دو دوہیل رسی

نوٹ: بعض اضلاع میں سراون کے بدلے گاٹ کا میلن میانی کے واسطے استعمال کیا جاتا ہے۔ میلن اور سراون کا کام تو ایک ہی ہے فرق صرف اتنا ہے کہ میلن سخت چکنوٹ میٹوں کے لئے اور سراون نرم دو مسٹ قسم کی میٹوں کے واسطے مفید ہے۔ اس کام کو سراون دینا، میانا، ہنگنا پھٹہ یا میٹرا دینا بھی کہتے ہیں۔

سے باندھ دیتے ہیں۔ اور ہانکنے والے سراون پر کھڑے ہو کر بیلوں کو ہانکتے ہیں۔

۳۔ ہانکنے والے سراون کے اوپر کیوں کھڑے ہوتے ہیں۔ ان کے کھڑے ہونے سے یہ فائدہ ہے کہ سراون کے اوپر بوجھ زیادہ پڑتا ہے جس سے مٹی خوب ٹوٹی اور دتی ہے۔

۴۔ میانی کیسے کہتے ہیں؟ سراون میں سیل باندھ کر جرتے ہوئے کھیت میں اس کو چلانا تاکہ کھیت کی مٹی ملائم اور باریک ہو جائے اس کام کو میانی کہتے ہیں۔


۵۔ یہ بتائیے کہ میانی سے کیا فائدہ ہے؟ میانی سے کھیت کے ڈھیلے ٹوٹتے اور مٹی باریک ہوتی ہے اور پچی جگہ کی مٹی کھسک کر سچی جگہ آجاتی ہے اور کھیت چورس بن جاتا ہے۔ اور مٹی دب جاتی ہے۔

۶۔ مٹی کو پہلے اکھیڑنا پھر دبانا، اس سے کیا حاصل ہے؟ مٹی کے اکھیڑنے سے تو یہ مطلب ہے کہ وہ ریزہ ریزہ اور باریک ہو جائے پھر دبا دینے سے یہ فائدہ ہے کہ کھیت کی رطوبت یا تری جلدی نہیں سُوکھنے پاتی۔

۷۔ کھیت کو بار بار جرتے اور میانے سے کھیت کی مٹی اس پر آتی ہے اور کھیت رنج بونے کے واسطے تیار ہو جاتا ہے۔

بیل (۴)

۱۔ بتاؤ! یہ کیا جانور ہے؟ یہ تو بیل ہے۔ دیکھو! کیا خوبصورت اور محنتی جانور ہے۔



۲۔ محنتی جانور جیسے بیل۔ گائیں، بھینسے اور گھینسیں مویشی کہلاتے ہیں۔ ”مویشی زراعت کے کیا کیا کام کرتے ہیں“؟ ہل چلاتے ہیں۔ جس سے ہمارے کھیتوں کی جھی ہوئی مٹی ٹوٹی اور اکھڑتی ہے۔ سروان چلاتے ہیں جس سے بوئے ہوئے کھیتوں کی مٹی ٹوٹ کر باریک ہوتی اور دہتی ہے۔ کھیت چورس ہو جاتا ہے۔ مویشی کنویں سے پانی کھینچتے ہیں جس سے ہمارے بوئے ہوئے کھیتوں کے پودوں کی سچائی ہوتی ہے اور وہ اپنی کھا د پانی ہی کے ساتھ زمین سے چوستے ہیں۔

نوٹ:- کھیتی کے کام میں بھینسے، گھوٹے، اونٹ، خچر اور کہیں کہیں گائیں اور بھینسیں بھی لگائی جاتی ہیں ہمارے ملک میں تو بیل زراعت کے لئے نہایت ضروری جانور ہے۔

۳۔ مویشی اور کبھی بہت سے کام زراعت کے کرتے ہیں۔ ہماری کاٹی ہوئی فصل کو مارٹے (گاہتے) ہیں۔ جس سے دانہ اور جھوسہ جُدا جُدا ہوتا ہے۔ مویشی کھاد بھی ڈھوتے ہیں۔ جس سے ہمارے کھیت زور دار ہوتے اور بوئے ہوئے پودے غذا پاتے ہیں۔ ہماری گاڑیاں اور بہلیاں بھی کھینچتے ہیں۔ جو مویشی نہ ہوں تو ہمارے بہت سے کام معطل رہیں۔

(۵) بیج اور بوائی

۱۔ تم بتا سکتے ہو، بیج کیا چیز ہے؟ بیج دانے ہیں جو پھلوں کے اندر ہوتے ہیں۔ ان کے بونے سے نیا پودا اگتا ہے۔ اچھا! بوائی کسے کہتے ہیں؟ بیج کو نرم و باریک مٹی میں دبا دینا بوائی کہلاتا ہے۔

۲۔ بیج بونے کے کیا کیا طریقے ہیں؟ ایک تو اس طرح بویا جاتا ہے کہ تیار کھیت میں بیج کو ہاتھ سے چھیٹ دیا، اور ہل چلا کر مٹی میں دبا دیا اس کو چھپیٹواں بوائی کہتے ہیں۔ مگر زیادہ تر اس طرح ہوتے ہیں کہ تیار کھیت میں ایک آدمی تو ہل چلاتا ہے دوسرا آدمی ہل کے پیچھے کونڑ میں بیج ڈالتا جاتا ہے اس کو کونڑواں بوائی یا ہل کے پیچھے بوائی کہتے ہیں۔

۳۔ سب سے بہتر طریق یہ ہے کہ سیدھی قطاروں میں بیج بویا

جائے۔ اول ہل چلا کر کھیت میں سیدھی کونڑیں بناؤ، اور برابر دوری پر بیج کو ہاتھ سے ڈالتے چلے جاؤ۔ پھر سہراون چلا کر کھیت کی مٹی برابر کرو۔ اس کو لین کی بوائی کہتے ہیں۔ نائی ہل سے بھی بیج خوب بویا جاتا ہے۔ اس کے سوا اور بھی اوزار ہیں جن سے بیج اچھی طرح بوسکتے ہیں۔ بونے والے کو بھی آرام ملتا ہے، اور بیج بھی خراب نہیں ہوتا۔

۴۔ یاد رکھو! اچھے بیج کا پودا بھی اچھا ہی ہوتا ہے اس لیے کھیت میں اچھا اچھا بیج چن چھانٹ کر بونا چاہئے اور بونا بھی اس انداز سے کہ بیج برابر پڑے۔ ایسا نہ ہو کہ کہیں زیادہ کہیں کم۔ اگر بیج برابر نہ پڑے گا تو پودے کہیں گھنے ہوں گے کہیں چھدرے۔ یہ بھی لحاظ رہے کہ بیج یکساں گہرائی میں دبایا جائے۔ ورنہ بیج آگے پیچھے جمیں گے۔ اور اسی طرح آگے پیچھے پک کر تیار ہوں گے۔

نوٹ:- نائی ہل ایک چھوٹا ہل ہے جس میں عموماً پھار نہیں ہوتی۔ اس میں ایک نلکی باندھ دیتے ہیں جس کو بخارا کہتے ہیں۔ اس میں اناج ہاتھ سے ڈالتے جاتے ہیں۔ اناج کونڑ میں برابر گرتا ہے اور اس پر مٹی پڑ جاتی ہے خشک موسم اور خشک زمینوں میں اس ہل سے بیج بونا اچھا ہے۔

ضلع علی گڑھ اور ضلع آگرہ میں اس کا استعمال بہت ہے۔ بخارے کو ویرنا بھی کہتے ہیں۔

(۶) کھاد

۱۔ تم جانتے ہو! کھاد کس کو کہتے ہیں؟ "جی ماں! کھاد پودے کی غذا ہے۔ جس کو جڑیں زمین سے لیتی ہیں۔"

۲۔ "یہ بتاؤ! کھاد جو پودے کو زمین سے ملتی ہے۔ تو کس حالت میں ہے؟" پودے کو اس کی کھاد زمین سے اسی حالت میں مل سکتی ہے جبکہ وہ پانی میں گھلی ہوئی ہو۔ فرض کرو زمین بالکل خشک ہو جائے۔ تری نام کو نہ رہے۔ تو پودے کی کیا کیفیت ہو؟ "پھر تو سب پودے سوکھ ساکھ کر مر جائیں بس پانی کیا ہے؟ گویا پودوں کی کھاد ہوتی ہے۔"

۳۔ "کیا سب زمینوں میں پودے کی کھاد ہوتی ہے؟" بیشک اچھی زمینوں میں تو ضرور ہوتی ہے۔ ان کو قابل زراعت یا کھتار زمینیں کہتے ہیں۔ لیکن بعض میں نہیں بھی ہوتی۔ ان کو ناقابل زراعت یا اوسر زمینیں کہتے ہیں۔

۴۔ "زمین میں کھاد کہاں سے آتی ہے؟" مرے ہوئے پودوں سے ان کے حصوں سے جیسے پتیاں ہیں۔ جانوروں کے گوبر اور مینگنی سے۔ مرے ہوئے جانوروں کے سڑنے کٹنے سے کھاد زمین میں جمع ہوتی رہتی ہے۔

۵۔ زمین میں گڑھے کھودتے ہیں۔ پھر نباتی اور حیوانی

چیزیں ان میں بھر کر بند کر دیتے ہیں۔ تو وہ چیزیں سرٹگل کر آخر کار کھاد بن جاتی ہیں۔ اس کھاد کو ہم کھیتوں میں دیتے ہیں۔ کھیتوں میں کھاد کو برابر برابر پھیلاتے، پھر ہل سے جوت کر مٹی میں ملا دیتے ہیں۔

نوٹ :- پودے جس چیز کو مٹی سے لے کر پرورش پاتے ہیں۔ اُسی کو کھاد کہتے ہیں جب تک کھاد زمین میں رہتی ہے پودے اس پر اُگتے اور بڑھتے ہیں۔ جب زمین میں کھاد باقی نہیں رہتی تو وہ بخر یا دوسر ہو جاتی ہے اصل چیز جس پر زمین کی قدر و قیمت ہوتی ہے وہ پودے کی کھاد ہے۔ اور کھاد زمین میں اسی وقت جمع ہوتی ہے جب کہ زمین کھڑی ہوئی ہو اور دھوپ میں رہے۔

ت



ہماری دیگر مطبوعات

